



Gabra tal-ġurisprudenza

KONKLUŻJONIJIET TAL-AVUKAT ĠENERALI
CAMPOS SÁNCHEZ-BORDONA
ipprezentati fis-27 ta' Frar 2018¹

Kawża C-135/16

**Georgsmarienhütte GmbH,
Stahlwerk Bous GmbH,
Schmiedag GmbH,
Harz Guss Zorge GmbH
vs
Bundesrepublik Deutschland**

[talba għal deċiżjoni preliminari mressqa mill-Verwaltungsgericht Frankfurt am Main (il-Qorti Amministrattiva ta' Frankfurt am Main, il-Ġermanja)]

“Domanda preliminari dwar evalwazzjoni tal-validità — Deċiżjoni tal-Kummissjoni (UE) 2015/1585 tal-25 ta' Novembru 2014 fil-proċedura ta' Għajnuna mill-Istat SA.33995 (2013/C) (ex 2013/NN) — Għajnuna Germaniża għall-enerġija minn sorsi rinnovabbli — Limitu massimu tas-sovrataxxa tal-EEG favur il-kumpanniji li jikkonsmaw kwantitajiet kbar ta' enerġija — Ammissibbiltà tad-domanda preliminari — Applikazzjoni tal-ġurisprudenza TWD — Kuncett ta' għajnuna mill-Istat — Vantaġġ — Natura selettiva tal-għajnuna — Trasferiment tar-riżorsi tal-Istat — Flussu finanzjarji bejn operaturi privati kkontrollati minn awtoritajiet pubbliċi”

1. Il-legiżlazzjoni Germaniża fis-seħh sa mill-1 ta' Jannar 2012 introduċiet mekkanizmu għall-promozzjoni tal-elettriku li ġej minn sorsi rinnovabbli (iktar 'il quddiem l-“elettriku EEG”). B'mod partikolari, hija stabbilixxiet skema ta' appoġġ favur il-produtturi ta' dan it-tip ta' enerġija, fejn, permezz ta' tariffi rregolati u primjums tas-suq, jiġi ggarantit il-ġbir ta' prezz oġhla minn dak tal-elettriku mibjuġh fis-suq.

2. Sabiex tiġi ffinanzjata din l-iskema ta' appoġġ, ġiet approvata sovrataxxa (iktar 'il quddiem is-“sovrataxxa EEG”) li, fil-prattika, iħallsuha l-konsumaturi finali. Il-kumpanniji ferrovjarji u dawk li jikkonsmaw ammonti kbar ta' elettriku (iktar 'il quddiem il-“kumpanniji enerġivori”)² kienu wkoll, fil-prinċipju, sugġetti għas-sovrataxxa tal-EEG. Madankollu, il-legiżlatur Germaniż għazel li jnaqqas l-ammont tagħhom, bhala miżura li tgħin sabiex jitnaqqsu l-ispejjeż tagħhom u, għalhekk, iżommu l-kompetittività tagħhom.

3. Fil-25 ta' Novembru 2014, Il-Kummissjoni Ewropea kkunsidrat li t-tnaqqis fis-sovrataxxa tal-EEG, applikat għal dawk il-kumpanniji, kien għajnuna mill-Istat kompatibbli biss mas-suq intern jekk jiġu ssodisfatti ċerti kundizzjonijiet, ipprovduti fl-Artikolu 3 tad-Deċiżjoni (UE) 2015/1585 dwar l-iskema ta' għajnuna SA.33995 (2013/C) (ex 2013/NN) [implementata mill-Ġermanja għall-appoġġ tal-elettriku rinnovabbli u tal-utenti li jagħmlu użu estensiv mill-enerġija]³.

1 Lingwa oriġinali: l-Ispanjol.

2 Uzajt dan in-neologizmu, li ġej mit-terminologija Taljana, fil-konkluzjonijiet tal-kawża IRCCS – Fondazione Santa Lucia (C-189/15, EU:C:2016:287). Ghalkemm l-iskema Taljana sugġetta għal dik ir-referenza preliminari kellha karatteristiċi simili għal din, fdak il-każ ma kienu hemm problemi fir-rigward tal-kwalifika tagħha bhala għajnuna mill-Istat.

3 ĠU 2015, L 250, p. 122; iktar 'il quddiem, “Deċiżjoni 2015/1585”.

4. L-għajnuna (fil-forma taġġha ta' tnaqqis tas-sovrataxxa tal-EEG) li ma tissodisfax il-kundizzjonijiet stipulati fid-Deciżjoni 2015/1585 kienet iddikjarata inkompatibbli mas-suq intern. Peress li din kienet is-sitwazzjoni fir-rigward ta' ċerti kumpanniji tal-grupp Georgsmarienhütte GmbH, l-awtoritajiet Ġermaniżi, f'konformità ma' dik id-deciżjoni, talbu immedjatament il-ħlas lura tal-ammonti rispettivi.

5. Uħud mill-kumpanniji obbligati li jirrimborsaw l-ammont tal-għajnuna kkontestaw id-deciżjoni tal-awtoritajiet Ġermaniżi quddiem il-qorti tar-rinviju, u argumentaw li d-Deciżjoni 2015/1585 kienet invalida. Min-naħa tiegħu, il-Gvern Ġermaniż ressaq rikors għal annullament (Kawza T-47/15) kontra din l-istess deciżjoni, quddiem il-Qorti Ġenerali, li ċaħditu fis-sentenza taġġha tal-10 ta' Mejju 2016⁴.

6. Il-qorti tar-rinviju, riċettiva għall-argument tal-kumpanniji li resqu quddiemha sabiex jikkontestaw id-Deciżjoni 2015/1585, taġġmel domanda preliminari dwar l-ewalwazzjoni tal-validità ta' din id-deciżjoni, liema rinviju jippreżenta diffikultajiet partikolari, kemm mil-lat proċedurali kif ukoll mil-lat sostantiv.

7. Fir-rigward tal-perspettiva proċedurali, il-Qorti tal-Ġustizzja għandha tiddeċiedi dwar l-applikazzjoni tal-ġurisprudenza TWD Textilwerke Deggendorf⁵ għal każ bħal dan, fejn diversi kumpanniji huma inklinati li jappellaw quddiem il-qorti nazzjonali d-deciżjonijiet nazzjonali ta' rkupru ta' għajnuna ddikjarata illegali mill-Kummissjoni.

8. Il-Qorti tal-Ġustizzja għandha tiċċara, b'mod partikolari: a) jekk hijiex favur rikors dirett għal annullament u tiddikjara inammissibbli d-domandi preliminari b'kontenut simili; jew b) jekk, għall-kuntrarju, taġġtix margni lill-kumpanniji sabiex jappellaw quddiem il-qorti nazzjonali, u jhegġghom jagħmlu domanda preliminari dwar l-ewalwazzjoni tal-validità rigward id-deciżjoni tal-Kummissjoni li tiddikjara l-għajnuna illegali.

9. Rigward il-perspettiva sostantiva, it-tilwima tingħaqad ma' serje ta' każijiet relatati ma' għajnuna mill-Istat fis-settur tal-enerġija. It-tnaqqis tas-sovrataxxa tal-EEG lil ċerti kumpanniji enerġivori jinsab bejn il-miżuri diskussi fil-ġurisprudenza PreussenElektra⁶ u dawk diskussi fil-ġurisprudenza Association Vent De Colère! *et*⁷. Il-Qorti tal-Ġustizzja għandha ssolvi, f'dan il-każ, id-dibattitu dwar il-kontroll kbir jew żgħir mill-Istat fuq ir-riżorsi mobilizzati minn operaturi privati, bħala element li jiddefinixxi l-kunċett ta' għajnuna mill-Istat.

I. Il-kuntest ġuridiku

A. Id-dritt tal-Unjoni Ewropea: Id-Deciżjoni 2015/1585

10. B'mod konformi mal-Artikolu 1:

“L-għajnuna mill-Istat għall-appoġġ tal-produzzjoni tal-elettriku minn sorsi ta' enerġija rinnovabbli u minn gass estratt mill-minjieri, inkluż il-mekkanizmu ta' finanzjament tiegħu, mogħtija fuq il-baži tal-Erneuerbare-Energien-Gesetz 2012 (l-Att tal-EEG 2012), implimentata b'mod illeċitu mill-Ġermanja bi ksur tal-Artikolu 108(3) tat-Trattat, hija kompatibbli mas-suq intern, soġġetta għall-implimentazzjoni tal-impenn stabbilit fl-Anness I mill-Ġermanja”.

4 Sentenza Il-Ġermanja vs Il-Kummissjoni (T-47/15, EU:T:2016:281). Il-Gvern Ġermaniż ippreżenta appell kontra din is-sentenza li għadu pendenti quddiem il-Qorti tal-Ġustizzja (Kawza C-405/16 P, Il-Ġermanja vs Il-Kummissjoni).

5 Sentenza tad-9 ta' Marzu 1994, C-188/92, iktar 'il quddiem, is-“sentenza TWD”, EU:C:1994:90.

6 Sentenza tat-13 ta' Marzu 2001, PreussenElektra, (C-379/98, EU:C:2001:160).

7 Sentenza tad-19 ta' Diċembru 2013, Association Vent De Colère! *et* (C-262/12, EU:C:2013:851).

11. Skont l-Artikolu 3:

“1. L-għajnuna mill-Istat, li tikkonsisti fi tnaqqis fis-soprataxxa għall-iffinanzjar tal-appoġġ għall-elettriku minn sorsi rinnovabbli (is-soprataxxa tal-EEG) fis-snin 2013 u 2014 għall-utenti li jagħmlu użu intensiv mill-enerġija (Besondere Ausgleichsregelung, BesAR), implimentata b’mod illeċitu mill-Ġermanja bi ksur tal-Artikolu 108(3) tat-Trattat, tkun kompatibbli mas-suq intern jekk taqa’ taht waħda mill-erba’ kategoriji msemmija f’dan il-paragrafu.

Meta l-għajnuna mill-Istat tkun ingħatat lil intrapriża li tappartjeni għal xi settur elenkat fl-Anness 3 għal-Linji Gwida dwar l-għajnuna mill-Istat għall-harsien ambjentali u l-enerġija 2014-2020 (il-Linji Gwida tal-2014), hija titqies kompatibbli mas-suq intern jekk l-intrapriża tkun hallset mill-inqas 15 % tal-ispejjeż addizzjonali li jkunu garrbu l-fornituri tal-elettriku minhabba l-obbligi li jkollhom li jixtru l-enerġija rinnovabbli, obbligi li sussegwentement jgħaddu għand il-klijenti tagħhom. Jekk l-intrapriża tkun hallset inqas minn 15 % ta’ dawk l-ispejjeż addizzjonali, l-għajnuna mill-Istat xorta waħda titqies bħala kompatibbli jekk l-intrapriża tkun hallset ammont li jikkorrespondi għal mill-inqas 4 % tal-valur gross miżjud tagħha jew, għall-intrapriži b’intensità elettrika ta’ mill-inqas 20 %, għal mill-inqas 0,5 % tal-valur gross miżjud.

Meta l-għajnuna mill-Istat tkun ingħatat lil intrapriża li ma tappartjenix għal xi settur elenkat fl-Anness 3 għal-Linji Gwida tal-2014, izda kellha intensità elettrika ta’ mill-inqas 20 % fl-2012 u f’dik is-sena kienet tappartjeni għal settur b’intensità kummerċjali ta’ mill-inqas 4 % fil-livell tal-Unjoni, hija titqies bħala kompatibbli mas-suq intern jekk l-intrapriża tkun hallset mill-inqas 15 % tal-ispejjeż addizzjonali li jkunu garrbu l-fornituri tal-elettriku minhabba l-obbligi li jkollhom li jixtru enerġija rinnovabbli, obbligi li sussegwentement jgħaddu għand il-konsumaturi tal-elettriku. Jekk l-intrapriża tkun hallset inqas minn 15 % ta’ dawk l-ispejjeż addizzjonali, l-għajnuna mill-Istat xorta waħda titqies bħala kompatibbli jekk l-intrapriża tkun hallset ammont li jikkorrespondi għal mill-inqas 4 % tal-valur gross miżjud tagħha jew, għall-intrapriži b’intensità elettrika ta’ mill-inqas 20 %, għal mill-inqas 0,5 % tal-valur gross miżjud. Meta l-għajnuna mill-Istat tkun ingħatat lil intrapriża eliġibbli għal għajnuna kompatibbli mill-Istat abbażi tat-tieni jew tat-tielet subparagrafu, izda l-ammont tas-soprataxxa tal-EEG imhallas mill-intrapriża ma jkunx laħaq il-livell mitlub minn dawk is-subparagrafi, il-partijiet tal-għajnuna li ġejjin jitqiesu bħala kompatibbli:

- a) għall-2013, il-parti tal-għajnuna li taqbeż il-125 % tas-soprataxxa effettivament imhallsa mill-intrapriża fl-2013;
- b) għall-2014, il-parti tal-għajnuna li taqbeż il-150 % tas-soprataxxa effettivament imhallsa mill-intrapriża fl-2013.

Meta l-għajnuna mill-Istat tkun ingħatat lil intrapriża mhux eliġibbli għal għajnuna kompatibbli mill-Istat abbażi tat-tieni jew tat-tielet subparagrafu, u meta l-intrapriża tkun hallset inqas minn 20 % tal-ispejjeż addizzjonali tas-soprataxxa mingħajr tnaqqis, il-partijiet tal-għajnuna li ġejjin jitqiesu bħala kompatibbli:

- a) għall-2013, il-parti tal-għajnuna li taqbeż il-125 % tas-soprataxxa effettivament imhallsa mill-intrapriża fl-2013;
- b) għall-2014, il-parti tal-għajnuna li taqbeż il-150 % tas-soprataxxa effettivament imhallsa mill-intrapriża fl-2013.

2. Kwalunkwe għajnuna li mhijiex koperta mill-paragrafu 1 titqies bħala inkompatibbli mas-suq intern”.

12. Skont l-Artikolu 6(1):

“Il-Ġermanja tirkupra l-għajnuna inkompatibbli msemija fl-Artikolu 3(2) minghand il-benefiċjarji skont il-metodu deskritt fl-Anness III”.

13. L-Artikolu 7 jimponi fuq il-Ġermanja l-irkupru immedjat u effettiv tal-għajnuna inkompatibbli, li għandu jsir fi żmien erba' xhur, mid-data tan-notifika tad-Deciżjoni.

B. Id-dritt nazzjonali: Gesetz zur Neuregelung des Rechtsrahmens für die Förderung der Stromerzeugung aus Erneuerbaren Energien⁸

14. L-Artikolu 40 jipprovdi:

“L-Uffiċċju Federali tal-Ekonomija u l-Kontroll tal-Esportazzjoni, fuq talba, għandu jillimita għal punt ta' konsum is-sovrataxxa tal-EEG li l-kumpanniji li jipprovdu l-elettriku jgħaddu fuq il-konsumaturi finali kemm jekk huma kumpanniji tal-manifattura li jikkonsmaw ammont kbir ta' elettriku jew kumpanniji ferrovjarji, skont l-Artikoli 41 u 42. Din il-limitazzjoni għandha l-għan li tnaqqas l-ispejjeż tal-elettriku ta' dawn il-kumpanniji u b'hekk iżommu l-kompetittività internazzjonali u intermodali tagħhom sakemm dan ma jippreġudikax l-għanijiet tal-Liġi u sakemm il-limitazzjoni tkun kompatibbli mal-interessi tal-konsumaturi kollha tal-elettriku”.

15. L-Artikolu 41 jipprovdi:

“(1) Fil-każ ta' kumpanniji tal-manifattura, il-limitazzjoni ssir biss jekk jintwera:

1. li fis-sena finanzjarja ta' qabel

- a) l-elettriku mixtri minghand kumpannija li tipprovdi l-elettriku u użat mill-kumpannija tal-manifattura f'punt ta' konsum ikun jammonta għal mill-inqas 1 GWh;
- b) il-proporzjon bejn l-ispejjeż tal-elettriku u l-valur miżjud gross tal-kumpannija kien [...] mill-inqas 14 %;
- c) is-sovrataxxa tal-EEG giet imposta fuq il-kumpannija proporzjonalment; u

2. li kienet sugġetta għal verifika tal-enerġija ċcertifikata fejn il-konsum tal-enerġija u l-potenzjal għat-tnaqqis tiegħu ngabru u ġew evalwati; din il-kundizzjoni ma tapplikax għal kumpanniji li l-konsum tal-enerġija tagħhom huwa inqas minn 10 GWh.

(2) It-twettiq tal-kundizzjonijiet stabbiliti fil-punt 1 tal-paragrafu 1, għandu jintwera permezz tal-kuntratti tal-provvista tal-elettriku u permezz tal-kontijiet tal-elettriku li jikkorrispondu għall-aħħar sena finanzjarja, kif ukoll permezz taċ-ċertifikazzjoni ta' awditur, kumpannija tal-awditjar, awditur awtorizzat jew kumpannija ta' verifika tal-kontabbiltà bbażata fuq il-kontijiet annwali tal-aħħar sena finanzjarja. [...] Il-kundizzjonijiet stabbiliti fil-punt 2 tal-paragrafu 1, għandhom jintwerew permezz ta' ċertifikat maħruġ mill-korp taċ-ċertifikazzjoni.

[...]

(3) Fil-każ ta' kumpanniji li l-provvista tal-elettriku tagħhom, skont it-tifsira tal-ittra a tal-punt 1 tal-paragrafu 1,

⁸ Liġi li tistabbilixxi regolament ġdid tal-kuntest ġuridiku għall-promozzjoni tal-elettriku ġġenerat minn enerġiji rinnovabbli, tat-28 ta' Lulju 2011, (BGBl. 2011 I, p. 1634; iktar 'il quddiem, il-“Liġi EEG 2012”).

1. kienet mill-inqas ta' 1 GWh, is-sovrataxxa tal-EEG relatata mal-elettriku kkonsmat fil-punt ta' konsum korrispondenti matul il-perijodu ta' limitazzjoni:
 - a) għal konsum massimu ta' 1 GWh, ma għandhiex tkun limitata;
 - b) għal konsum ta' bejn 1 GWh u 10 GWh, għandha tkun limitata għal 10 % tas-sovrataxxa tal-EEG kif iddeterminati f'konformità mal-Artikolu 37(2);
 - c) għal konsum ta' bejn 10 GWh u 100 GWh, għandha tkun limitata għal 1 % tas-sovrataxxa tal-EEG kif iddeterminat f'konformità mal-Artikolu 37(2); kif ukoll
 - d) għal konsum li jaqbeż 100 GWh, għandha tkun limitata għal 0.05 ċenteżmi għal kull kWh; jew
2. kienet mill-inqas 100 GWh u l-ispejjeż tal-elettriku jikkostitwixxu iktar minn 20 % tal-valur miżjud gross, is-sovrataxxa tal-EEG iddeterminata skont l-Artikolu 37(2) għandha tkun limitata għal 0.05 ċenteżmi għal kull kWh.

Il-provi għandhom jingħataw skont id-dispożizzjonijiet tal-paragrafu 2.

(4) Punt ta' konsum huwa l-ammont tal-installazzjonijiet elettrici kollha ta' kumpannija li huma konnessi b'mod spazjali u fiżiku u li jinsabu f'post tan-negożju magħluq fih innifsu u li huma konnessi permezz ta' punt ta' provvista wieħed jew iktar man-netwerk tal-operatur tan-netwerk”.

16. L-Artikolu 43 jipprovdi:“(1) L-applikazzjoni prevista fl-Artikolu 40(1), fir-rigward tal-Artikoli 41 jew 42, flimkien mad-dokumentazzjoni kollha tal-applikazzjoni, għandha tiġi ppreżentata sat-30 Ġunju ta' din is-sena (skadenza materjali). Id-deċiżjoni tikkonċerna lill-applikant, il-kumpannija li tipprovdi l-elettriku u lill-amministratur tan-netwerks ta' trażmissjoni responsabbli għall-aġġustament. Hija tidhol fis-seħh mill-1 ta' Jannar tas-sena ta' wara għal perijodu ta' sena. Fil-kalkolu tar-relazzjoni bejn l-ispejjeż tal-elettriku u l-valur miżjud gross, skont l- Artikolu 41(1)(1)(b), u (3), l-effetti prodotti minn deċiżjoni preċedenti ma jiġux ikkunsidrati.

[...]

(3) Id-dritt tal-amministratur ta' netwerks ta' trażmissjoni responsabbli għar-regolament, fir-rigward tal-punt tal-konsum, tas-sovrataxxa tal-EEG fuq il-kumpannija li jipprovdu l-elettriku korrispondenti għandu jkun limitat skont id-deċiżjoni tal-Uffiċċju Federali tal-Ekonomija u l-Kontroll tal-Esportazzjoni u l-amministraturi tan-netwerks ta' trażmissjoni għandhom jikkunsidraw din il-limitazzjoni fil-kuntest tal-Artikolu 36”.

17. Il-modalitajiet tas-sovrataxxa tal-EEG ġew ippreċiżati, b'mod partikolari, mill-Verordnung zur Weiterentwicklung des bundesweiten Ausgleichsmechanismus (ir-Regolament dwar il-mekkanizmu għall-kumpens), tas-17 ta' Lulju 2009⁹, fil-verżjoni tiegħu emendata mill-Artikolu 2 tal-Gesetz zur Änderung des Rechtsrahmens für Strom aus solarer Strahlungsenergie und zu weiteren Änderungen im Recht der erneuerbaren Energien (il-Liġi li temenda l-kuntest ġuridiku applikabbli għall-enerġija solari u li temenda l-Liġi dwar l-enerġija rinnovabbli), tas-17 ta' Awwissu 2012¹⁰, kif ukoll mill-Verordnung zur Ausführung der Verordnung zur Weiterentwicklung des bundesweiten

⁹ BGBl. I 2009, p. 2101.

¹⁰ BGBl. I 2012, p. 1754.

Ausgleichsmechanismus (ir-Regolament li jimplementa r-Regolament dwar il-mekkanizmu għall-kumpens), tat-22 ta' Frar 2010¹¹ kif emendat miz-Zweite Verordnung zur Änderung der Ausgleichsmechanismus-Ausführungsverordnung (it-Tieni Regolament li jemenda r-Regolament ta' implimentazzjoni dwar il-mekkanizmu għall-kumpens), tad-19 ta' Frar 2013¹².

II. Il-kawża nazzjonali, ir-rikorsi quddiem il-Qorti Ġenerali u d-domandi preliminari

18. Fit-18 ta' Dicembru 2013, il-Kummissjoni nnotifikat lir-Repubblika Federali tal-Ġermanja bid-deċiżjoni tagħha li tibda l-proċedura skont l-Artikolu 108(2) fir-rigward tal-mizura ta' appoġġ għall-elettriku minn sorsi rinnovabbli u s-sovrataxxa tal-EEG mnaqqsa għall-utenti li jagħmlu uzu estensiv mill-enerġija¹³.

19. Disa' kumpanniji tal-grupp Georgsmarienhütte GmbH ipprezentaw rikors għal annullament individwalment quddiem il-Qorti Ġenerali kontra dik id-deċiżjoni (inizjali)¹⁴.

20. Il-Qorti Ġenerali, permezz ta' digriet tad-9 ta' Ġunju 2015:

- Arkivjat hamsa minn dawn ir-rikorsi¹⁵, minhabba li kienu mingħajr sugġett peress li, fid-Deciżjoni 2015/1585, il-Kummissjoni kienet tal-opinjoni li l-għajjnuna mogħtija mill-Ġermanja lill-kumpanniji rikorrenti korrispondenti kienet kompatibbli mas-suq intern.
- Bl-istess mod, hija arkivjat l-erba' rikorsi l-oħra,¹⁶ minhabba nuqqas ta' sugġett ukoll, peress li, skont id-Deciżjoni 2015/1585, il-kumpanniji rikorrenti kienu rċevew għajjnuna parzjalment illegali li kellhom jirritornaw lura. F'dawk l-erba' każijiet, hija ddikjarat inammissibbli t-talba tal-kumpanniji rikorrenti li talbu l-estensjoni tat-talbiet tagħhom sabiex jikkontestaw il-legalità tad-Deciżjoni 2015/1585. Il-Qorti Ġenerali fakkret lil dawn il-kumpanniji li kellhom il-possibbiltà li jipprezentaw rikors għal annullament kontra d-Deciżjoni 2015/1585, kif invokaw huma stess fil-każ li t-talbiet tagħhom għal estensjoni tat-talba jiġu miċhuda¹⁷.

21. Dawn l-erba' kumpanniji tal-grupp Georgsmarienhütte, involuti fil-produzzjoni, it-tidwib u l-ipproċessar tal-azzar, ma appellawx quddiem il-Qorti tal-Ġustizzja kontra d-digriet tal-Qorti Ġenerali tad-9 ta' Ġunju 2015. Lanqas ma pprezentaw rikors għal annullament kontra d-Deciżjoni 2015/1585 quddiem din il-qorti, għall-kuntrarju ta' dak li sar minn kumpanniji oħra li kienu fl-istess sitwazzjoni¹⁸ u l-Gvern Ġermaniż innifsu¹⁹.

11 BGBl. I 2010, p. 134.

12 BGBl. I 2013, p. 310.

13 Għajjnuna mill-Istat — il-Ġermanja — Għajjnuna mill-Istat SA.33995 (2013/C) (ex 2013/NN) — Appoġġ għal elettriku minn sorsi rinnovabbli u sovrataxxa tal-EEG mnaqqsa għal konsumaturi kbar tal-enerġija — Stedina sabiex jiġu sottomessi osservazzjonijiet, skont l-Artikolu 108(2) tat-Trattat dwar il-Funzjonament tal-Unjoni Ewropea (ĠU 2014, C 37, p. 73).

14 Kawzi tad-9 ta' Ġunju 2015, Stahlwerk Bous vs Il-Kummissjoni (T-172/14 mhux ippubblikat, EU:T:2015:402); WeserWind vs Il-Kummissjoni (T-173/14, mhux ippubblikat, EU:T:2015:416); Dieckerhoff Guss vs Il-Kummissjoni (T-174/14, mhux ippubblikat, EU:T:2015:415); Walter Hundhausen vs Il-Kummissjoni (T-175/14, mhux ippubblikat, EU:T:2015:423); Georgsmarienhütte vs Il-Kummissjoni (T-176/14, mhux ippubblikat, EU:T:2015:414); Harz Guss Zorge vs Il-Kummissjoni (T-177/14, mhux ippubblikat, EU:T:2015:395); Friedrich Wilhelms-Hütte Eisenguss vs Il-Kummissjoni (T-178/14, mhux ippubblikat, EU:T:2015:409); Schmiedewerke Gröditz vs Il-Kummissjoni (T-179/14, mhux ippubblikat, EU:T:2015:401); u Schmiedag vs Il-Kummissjoni (T-183/14, mhux ippubblikat, EU:T:2015:396).

15 Digriet tad-9 ta' Ġunju 2015, WeserWind vs Il-Kummissjoni (T-173/14, mhux ippubblikat, EU:T:2015:416); Dieckerhoff Guss vs Il-Kummissjoni (T-174/14, mhux ippubblikat, EU:T:2015:415); Walter Hundhausens vs Il-Kummissjoni (T-175/14, mhux ippubblikat, EU:T:2015:423); Friedrich Wilhelms-Hütte Eisenguss vs Il-Kummissjoni (T-178/14, mhux ippubblikat, EU:T:2015:409); Schmiedewerke Gröditz vs Il-Kummissjoni (T-179/14, mhux ippubblikat, EU:T:2015:401).

16 Digriet tad-9 ta' Ġunju 2015, Stahlwerk Bous vs Il-Kummissjoni (T-172/14, mhux ippubblikat, EU:T:2015:402); Georgsmarienhütte vs Il-Kummissjoni (T-176/14, mhux ippubblikat, EU:T:2015:414); Harz Guss Zorge vs Il-Kummissjoni (T-177/14, mhux ippubblikat, EU:T:2015:395); u Schmiedag vs Il-Kummissjoni (T-183/14, mhux ippubblikat, EU:T:2015:396).

17 Id-digriet tad-9 ta' Ġunju 2015, Georgsmarienhütte vs Il-Kummissjoni (T-176/14, EU:T:2015:414), punt 24. Fit-tliet digriet l-oħrajn hemm punt identiku.

18 Kawzi T-103/15, T-108/15, T-109/15, T-294/15, T-319/15, T-605/15, T-737/15, T-738/15 u T-743/15.

19 Kawża T-47/15, Il-Ġermanja vs Il-Kummissjoni.

22. L-istrategġija proċedurali tal-erba' kumpanniji tal-grupp Georgsmarienhütte kkonsistiet fir-rikors quddiem il-qorti Ġermaniżi sabiex jikkontestaw l-atti amministrattivi (nazzjonali) li, skont id-Deciżjoni 2015/1585, kienu jobbligawhom ihallsu lura l-ammont ta' għajjnuna meqjusa illegali.

23. Matul is-snin 2012 u 2013, permezz tad-deciżjonijiet amministrattivi mmirati lejn dawn l-erba' kumpanniji, kien ingħatalhom tnaqqis fuq is-sovrataxxa tal-EEG, minhabba li kienu utenti li jagħmlu uzu estensiv mill-enerġija. Dawn id-deciżjonijiet ġew parzjalment irrevokati, retroattivament, permezz ta' deciżjonijiet oħrajn tal-25 ta' Novembru 2014 (jiġifieri, fl-istess jum li fih ġiet adottata d-Deciżjoni 2015/1585), filwaqt li l-awtoritajiet Ġermaniżi talbu li l-kumpanniji jhallsu lura l-għajjnuna, fil-parti meqjusa illegali mill-Kummissjoni²⁰.

24. Ir-rikorrenti fil-kawża prinċipali appellaw id-deciżjonijiet ta' revoka parzjali quddiem il-Bundesamt für Wirtschaft und Ausfuhrkontrolle (l-Uffiċċju Federali Ġermaniż tal-Ekonomija u l-Kontroll tal-Esportazzjoni iktar 'il quddiem, "BAFA"). Peress li ma kisbux risposta espressa għall-ilment tagħhom, fis-26 ta' Marzu 2015, appellaw quddiem il-Verwaltungsgericht Frankfurt am Main (il-Qorti Amministrattiva ta' Frankfurt, il-Ġermanja), liema qorti tagħmel id-domanda preliminari li ġejja rigward l-evalwazzjoni tal-validità:

"Id-Deciżjoni li l-Kummissjoni Ewropea adottat fil-25 ta' Novembru 2014 [Deciżjoni tal-Kummissjoni (UE) 2015/1585, tal-25 ta' Novembru 2014, dwar l-iskema ta' għajjnuna SA.33995 (2013/C) (ex 2013/NN) [implementata mill-Ġermanja għall-appoġġ tal-elettriku rinnovabbli u tal-utenti li jagħmlu uzu intensiv mill-enerġija] C(2014) 8786 finali] li tmur kontra t-Trattat dwar il-Funzjonament tal-Unjoni Ewropea, sa fejn il-Kummissjoni tikkwalifika l-limitu massimu tas-soprataxxa tal-EEG bħala għajjnuna fis-sens tal-Artikolu 107 TFUE?"

25. Ġew ipprezentati osservazzjonijiet bil-miktub mill-kumpanniji tal-grupp Georgsmarienhütte, il-Gvern Ġermaniż u l-Kummissjoni, li pparteċipaw fis-seduta li nżammet fil-5 ta' Dicembru 2017. Il-kawża ġiet assenjata lill-Awla Manja tal-Qorti tal-Ġustizzja

III. Fuq l-ammissibbiltà tar-rinviju għal deciżjoni preliminari

26. Il-Kummissjoni ssostni li t-talba għal deciżjoni preliminari hija inammissibbli, għal żewġ raġunijiet:

- Fl-ewwel lok, hija applikabbli d-duttrina tas-sentenza TWD, skont liema l-possibbiltà li litigant jallega quddiem il-qorti nazzjonali l-invalidità ta' att tal-Unjoni tippresupponi li ma hemmx id-dritt li, skont l-Artikolu 263 TFUE, isir rikors dirett kontra dak l-att.
- Fit-tieni lok, hija applikabbli wkoll il-ġurisprudenza Adiamix²¹, skont liema l-qorti tar-rinviju għandha tispeċifika fid-digriet tagħha d-dubji dwar il-validità tar-regola tal-Unjoni, mingħajr ma tillimita ruħha sempliciment għar-riferiment għall-argumenti invokati quddiemha mill-partijiet tal-kawża.

27. Il-Gvern Ġermaniż u l-imprizi tal-grupp Georgsmarienhütte jikkontestaw dawn l-argumenti tal-Kummissjoni u jqisu, għall-kuntrarju, li d-domanda preliminari hija ammissibbli.

20 Għalkemm il-Gvern Ġermaniż kien ikkontesta d-Deciżjoni 2015/1585 quddiem il-Qorti Ġenerali, l-Uffiċċju Federali Ġermaniż tal-Ekonomija u l-Kontroll tal-Esportazzjoni kien tal-fehma li dan kellu jimplementaha, minhabba n-natura vinkolanti tagħha, skont l-Artikolu 288 TFUE, u li għajjnuna li tmur kontra d-dritt tal-Unjoni mogħtija permezz ta' att amministrattiv għandha tiġi rrevokata, mingħajr ma jkun hemm aspettattivi legittimi tal-benefiċjarju, skont l-Artikolu 48(2) tal-Liġi (Ġermaniża) dwar il-proċedura amministrattiva.

21 Digriet tat-18 ta' April 2013, Andiamix (C-368/12, mhux ippubblikat, EU:C:2013:257), punti 21 u 22.

A. Applikazzjoni tal-eċċezzjoni TWD

28. L-“eċċezzjoni TWD” tillimita l-possibbiltajiet fejn il-partijiet jitolbu lill-qrati nazzjonali sabiex jużaw il-proċedura preliminari sabiex tiġi titqiegħed f’dubju l-validità tal-atti tal-Unjoni. Qabel ma jiġi eżaminat jekk din il-kawża taqax taħt din l-eċċezzjoni, nahseb li huwa meħtieġ li tiġi approfondita l-analizi tal-karatteristiċi essenzjali tagħha.

1. Riflessjoni preliminari

29. Fil-kuntest ta’ rikors quddiem il-qrati ta’ Stat Membru, kulhadd jista’ jitlobhom li jagħmlu talba quddiem il-Qorti tal-Ġustizzja, għal deċiżjoni preliminari, dwar “il-validità ta’ atti tal-istituzzjonijiet, korpi jew organi ta’ l-Unjoni”, meta dawn ikunu jservu ta’ bażi għad-deċiżjonijiet tal-awtoritajiet nazzjonali sugġett ta’ dak ir-rikors.

30. L-attivazzjoni tal-proċedura għal deċiżjoni preliminari hija kompetenza esklużiva tal-qorti nazzjonali²², li tista’ tiddikjara l-validità ta’ att tal-Unjoni, iżda mhux l-invalidità tiegħu²³.

31. Fis-sentenza TWD, il-Qorti tal-Ġustizzja ddecidiet li “l-eżiġenzi taċ-ċertezza legali jwasslu għall-esklużjoni tal-possibbiltà, għall-benefiċjarju ta’ għajna, is-sugġett ta’ deċiżjoni tal-Kummissjoni adottata fuq il-bażi tal-Artikolu 93 tat-Trattat, li seta’ jikkontesta din id-deċiżjoni u li halla jgħaddi t-terminu mandatorju stabbilit f’dan ir-rigward mit-tielet paragrafu tal-Artikolu 173 tat-Trattat, li tiġi kkontestata l-legalità tagħha quddiem il-qrati nazzjonali fil-kuntest ta’ rikors ipprezentat kontra l-miżuri ta’ implementazzjoni ta’ din id-deċiżjoni, meħuda mill-awtoritajiet nazzjonali”²⁴.

32. Mill-1994, il-Qorti tal-Ġustizzja kkorroborat, ripetutament, il-validità tal-ġurisprudenza TWD. Il-konferma finali tagħha u d-delimitazzjoni tagħha huma offruti permezz tas-sentenza A *et*, mogħtija mill-Awla Manja²⁵, li ttenni, essenzjalment, id-duttrina tal-Qorti tal-Ġustizzja fid-deċiżjonijiet preċedenti.

22 Artikolu 267 TFUE. Ara f’dan ir-rigward is-sentenza tas-27 ta’ Novembru 2012, Pringle (C-370/12, EU:C:2012:756), punt 39 u l-ġurisprudenza ċċitata.

23 Sentenza tat-22 ta’ Ottubru 1987, Foto-Frost (314/85, EU:C:1987:452), punti 14 u 15. Ara wkoll is-sentenzi tal-10 ta’ Jannar 2006, IATA u ELFAA (C-344/04, EU:C:2006:10), punti 27 u 30; u tat-3 ta’ Ottubru 2013, Inuit Tapiriit Kanatami *et* vs Il-Parlament u Il-Kunsill (C-583/11 P, EU:C:2013:625), punt 95.

24 Sentenza TWD, punt 17.

25 Sentenza tal-14 ta’ Marzu 2017, A *et* (C-158/14, EU:C:2017:202), punt 70, li tiċċita s-sentenza TWD, punt 18, u dik tal-15 ta’ Frar 2001, Nachi Europe (C-239/99, EU:C:2001:101). Skont il-punt 70 tagħha “[...] talba għal deċiżjoni preliminari li tirrigwarda l-validità ta’ att tal-Unjoni tista’ tiġi miċhuda biss fil-każ fejn, għalkemm ir-rikors għal annullament kontra att tal-Unjoni kien manifestament ammissibbli, il-persuna fiżika jew ġuridika li setgħet tipprezenta tali rikors naqset milli tagħmel dan fit-terminu stabbilit u invokat l-illegalità ta’ dan l-att fil-kuntest ta’ proċedura nazzjonali sabiex twassal lill-qorti nazzjonali tressaq quddiem il-Qorti tal-Ġustizzja t-talba għal deċiżjoni preliminari inkwistjoni dwar il-validità tal-att imsemmi, u b’hekk tahrab min-natura definittiva li għandu fir-rigward tagħha l-att imsemmi wara l-iskadenza tat-terminu għall-prezentata ta’ rikors”.

33. Il-ġurisprudenza TWD, għalhekk, timmarka limitu għall-possibbiltà li tiġi kkontestata l-legalità tal-atti tal-Unjoni li jipproduċu effetti legali, sabiex tiġi ggarantita ċ-ċertezza legali²⁶. Dan l-istess limitu japplika għall-Istati Membri²⁷. B'dan il-mod, il-possibbiltà li jiġu kkontestati l-atti tal-Unjoni ma hijiex magħluqa, iżda l-eżerċizzju ta' dan id-dritt huwa ridirezzjonat għall-mezzi apposta: dawk li huma intitolati b'mod ċar sabiex jattakkawhom, għandhom jikkontestawhom fit-terminu stabbilit (fil-prinċipju, xahrejn) u quddiem l-organu kompetenti sabiex tiġi ddikjarata n-nullità tagħhom (il-Qorti Ġenerali)²⁸.

34. Il-portata tal-ġurisprudenza TWD għalhekk hija limitata għal każijiet fejn ir-rikors għal annullament tal-individwu kien ikun manifestament ammissibbli quddiem il-Qorti Ġenerali. Din iċ-ċirkustanza, sa issa, sehhet biss fi ftit każijiet²⁹, mingħajr dubju minhabba r-restrizzjonijiet li l-Artikolu 263 TFUE³⁰ jimponi fuq il-*locus standi* tal-individwi³¹ sabiex jipprezentaw rikorsi għal annullament quddiem il-Qorti Ġenerali. Meta l-*locus standi* tar-rikorrenti ma tkunx ċara, evidenti u manifesta, il-Qorti tal-Ġustizzja tirrifjuta li tapplika l-eċċezzjoni tat-TWD³².

35. Nixtieq nenfasizza wkoll li, fis-sentenza Banco Privado Português u Massa Insolvente do Banco Privado Português³³, il-Qorti tal-Ġustizzja ċaħdet, bir-raġun, l-invokazzjoni ta' dak li jista' jiġi deskritt bħala eċċezzjoni TWD bil-maqlub. F'dak il-każ, l-Istat Portugiż ma pprezentax rikors għal annullament quddiem il-Qorti Ġenerali kontra d-Deciżjoni 2011/346/UE³⁴, li appellaw kontriha (mingħajr suċċess)³⁵ żewġ banek privati, iżda mbagħad invoka l-finalità tad-Deciżjoni quddiemu, kif ukoll l-eċċezzjoni TWD, fil-kuntest tad-domanda preliminari magħmula fil-kawża nazzjonali³⁶.

26 Sentenza TWD, punt 16: “[i]t-termini ta’ rikors [huma] intiżi sabiex iħarsu ċ-ċertezza legali billi jevitaw l-ikkontestar b’mod indefinitiv tal-atti Komunitarji [li] għandhom effetti ta’ dritt”. Ara f’dan is-sens is-sentenzi tat-30 ta’ Jannar 1997, Wiljo, (C-178/95, EU:C:1997:46), punt 19 u tal-15 ta’ Frar 2001, Nachi Europe (C 239/99, EU:C:2001:101), punt 29”.

27 Sentenza tat-22 ta’ Ottubru 2002, National Farmers’ Union (C-241/01, EU:C:2002:604), punt 36.

28 Sentenza TWD, punt 18: “[...] li jiġi ammes li, f’dawn iċ-ċirkustanzi, il-peruna interessata tista’ toponni, quddiem il-qorti nazzjonali, l-eżekuzzjoni tad-deċiżjoni billi tibbaża ruhha fuq l-illegalità tagħha jwassal sabiex tiġilha rikonoxxuta l-possibbiltà li tevita n-natura definitiva li għandha fil-konfronti tagħha d-deċiżjoni wara li jkun skada it-terminu għal prezentata ta’ rikors”. F’dan l-istess sens, ara s-sentenzi sussegwenti tal-15 ta’ Frar 2001, Nachi Europe (C-239/99, EU:C:2001:101), punt 30; tas-27 ta’ Novembru 2012, Pringle (C-370/12, EU:C:2012:756), punt 41; u tal-5 ta’ Marzu 2015, Banco Privado Português u Massa Insolvente do Banco Privado Português (C-667/13, EU:C:2015:151), punti 28 u 30.

29 Sentenzi TWD, punti 17 sa 25; tat-30 ta’ Jannar 1997, Wiljo (C-178/95, EU:C:1997:46), punti 15 sa 25; u tal-15 ta’ Frar 2001, Nachi Europe (C-239/99, EU:C:2001:101), punti 29 sa 40.

30 Il-kliem tar-raba’ paragrafu tal-Artikolu 263 TFUE, minhabba t-Trattat ta’ Lisbona, kellu l-iskop li jsaħħaħ il-protezzjoni ġudizzjarja tal-persuni fiżiċi jew ġuridiċi kontra atti tal-Unjoni, billi jiġu estenzi l-kriterji għall-ammissibbiltà tar-rikors għal annullament li jaffettwaw direttament lill-individwi u ma jinkludux miżuri ta’ infurzar. Madankollu, il-Qorti tal-Ġustizzja qieset li din l-estensjoni tal-kriterji tal-ammissibbiltà ma tinvolvi l-eliminazzjoni tal-eċċezzjoni TWD. Ara, f’dan ir-rigward, is-sentenzi tad-9 ta’ Ġunju 2011, Comitato “Venezia vuole vivere” et vs Il-Kummissjoni (C-71/09 P, C-73/09 P u C-76/09 P, EU:C:2011:368); u tal-14 ta’ Marzu 2017, A et (C-158/14, EU:C:2017:202), li l-punt 69 tiegħu jipprovi: “din l-estensjoni tal-kundizzjonijiet għall-ammissibbiltà tar-rikors għal annullament ma għandhiex bħala konsegwenza l-impossibbiltà li tiġi kkontestata l-validità ta’ att tal-Unjoni quddiem qorti nazzjonali minhabba li rikors għal annullament li wiehed mill-partijiet ikun ipprezenta quddiem il-Qorti Ġenerali ma kienx ċertament ammissibbli”.

31 Dawn ir-restrizzjonijiet ma jeżistux meta l-parti fil-kawża huwa Stat Membru, li dejjem ikollu *locus standi* sabiex jipprezenta rikors għal annullament.

32 Ara, b’mod partikolari, is-sentenzi tat-23 ta’ Frar 2006, Atzeni et, C-346/03 u C-529/03, EU:C:2006:130, punti 30 sa 34; tat-8 ta’ Marzu 2007, Roquette Frères, C-441/05, EU:C:2007:150, punti 35 sa 48; tad-29 ta’ Ġunju 2010, E u F, C-550/09, EU:C:2010:382, punti 37 sa 52; tat-18 ta’ Settembru 2014, Valimar, C-374/12, EU:C:2014:2231, punti 24 sa 38; tal-5 ta’ Marzu 2015, Banco Privado Português u Massa Insolvente do Banco Privado Português (C-667/13, EU:C:2015:151, punti 27 sa 32); tat-28 ta’ April 2016, Borealis Polyolefine et, C-191/14, C-192/14, C-295/14, C-389/14 u C-391/14 sa C-393/14, EU:C:2016:311, punt 57; u tat-14 ta’ Marzu 2017, A et, C-158/14, EU:C:2017:202, punti 71 sa 75).

33 Sentenza tal-5 ta’ Marzu 2015, Banco Privado Português u Massa Insolvente do Banco Privado Português (C-667/13, EU:C:2015:151), fil-punt 30 tagħha, tiddikjara li l-eċċezzjoni TWD “eċċezzjoni [...] tapplika biss fir-rigward ta’ parti li tinvoka l-illegalità ta’ att tal-Unjoni Ewropea quddiem qorti nazzjonali minkejja li din setgħet – mingħajr ebda dubju – tipprezenta rikors għal annullament taht l-Artikolu 263 TFUE kontra dan l-att, iżda naqset li tagħmel dan fit-termini prefissi. Konsegwentement, il-fatt li l-Estado Português, li ma jikkontestax il-legalità tad-Deciżjoni 2011/346 quddiem il-qorti nazzjonali, ma pprezentax rikors għal annullament ta’ din id-deċiżjoni quddiem il-Qorti Ġenerali huwa irrilevanti għall-evalwazzjoni tad-domandi relatati mal-validità tal-imsemmija deciżjoni”.

34 Deciżjoni tal-Kummissjoni Nru 2011/346/UE tal-20 ta’ Lulju 2010 dwar l-ghajnuna mill-Istat C 33/09 (ex NN 57/09, ex CP 191/09) implementata mill-Portugall fil-forma ta’ garanzija tal-Istat lil BPP (ĠU 2011, L 159, p. 95).

35 Sentenza tat-12 ta’ Diċembru 2014, Banco Privado Português u Massa Insolvente do Banco Privado Português (T-487/11, EU:T:2014:1077).

36 Il-kawża kienet tirrigwarda r-registrazzjoni ta’ kreditu mill-Istat Portugiż fl-obbligazzjonijiet tal-likwidazzjoni ta’ BPP, għal ammont ta’ EUR 24 462 921.24, flimkien mal-interessi akkumulati, li jikkorrispondu għall-ammont tal-irkupru tal-ghajnuna allegatament illegali, mogħtija lil BPP, li l-Istat kien iggarantilha self ta’ EUR 450 miljun.

36. L-eċċezzjoni TWD ma timpedixxix lill-qrati nazzjonali milli jressqu b'mod preliminari, fi kwalunkwe hin, *ex officio* jew fuq it-talba ta' partijiet oħra (li ma għandhomx *locus standi* manifesta sabiex jipprezentaw rikors għal annullament), id-dubji tagħhom dwar il-validità ta' att tal-Unjoni³⁷. Ir-raġunament wara l-eċċezzjoni huwa limitat sabiex jimpedixxi l-abbuż tar-rimedji legali disponibbli għall-partijiet fil-kawża fid-dritt tal-Unjoni.

37. Ikkunsidrata b'dan il-mod, il-ġurisprudenza TWD, nirrepeti, ma timpedixxix lill-qorti nazzjonali milli tagħmel domandi preliminari, meta hi stess ikollha dubji dwar il-validità ta' att tal-Unjoni, li jkollha tiegħu deċiżjoni rigward il-miżuri nazzjonali ta' implementazzjoni tiegħu³⁸. L-eċċezzjoni TWD ma għandhiex għalfejn tostakola l-mekkaniżmu *ordinarju* ta' kooperazzjoni, permezz ta' deċiżjoni preliminari, tal-qorti nazzjonali mal-Qorti tal-Ġustizzja.

38. Fil-qosor, l-eċċezzjoni tat-TWD teħtieġ: i) att tal-Unjoni; ii) in-nuqqas ta' rikors għal annullament; iii) *locus standi* manifesta u mhux ikkontestata tal-individwu sabiex jipprezenta rikors għal annullament tal-att tal-Unjoni quddiem il-Qorti Ġenerali; u iv) miżuri nazzjonali ta' implementazzjoni li kontra tagħhom tkun diretta azzjoni ġudizzjarja nazzjonali, li fiha tqum l-invalidità tal-att tal-Unjoni.

39. Ikkonfigurata b'dan il-mod, u minkejja l-kritika li kkawżat³⁹, nemmen li l-eċċezzjoni TWD tagħmel sens u ma narax li hemm raġuni sabiex nissuġġerixxi li l-Qorti tal-Ġustizzja tabbandunaha. Għall-kuntrarju, jidherli li hija waħda mid-duttrini li fihom il-prinċipju *stare decisis* jesprimi l-potenzjal kollu tiegħu.

40. L-eċċezzjoni TWD, fl-opinjoni tiegħi, tirrispondi għal żewġ għanijiet li jikkoinċidu:

- Minn naħa waħda, hija tobligha li jiġi pprezentat rikors għal annullament (għal dawk li għandhom *locus standi* manifesta), minħabba li huwa neċessarju li jkun hemm limitu ta' żmien għall-possibbiltà li tiġi kkontestata l-legalità tal-atti tal-Unjoni li jipproduċu effetti legali⁴⁰ u sabiex tiġi ggarantita ċ-ċertezza legali⁴¹.
- Min-naħa l-oħra, hija torganizza relazzjoni loġika bejn ir-rikors għal annullament u d-deċiżjoni preliminari dwar l-evalwazzjoni tal-validità. L-ewwel wieħed huwa l-metodu proċedurali *xieraq* sabiex tiġi evalwata l-legalità ta' att tal-Unjoni, peress li l-Artikolu 263 TFUE jagħti lill-individwi li għandhom *locus standi* protezzjoni ġudizzjarja sħiħa.

37 Din il-konkluzjoni wasslet lill-Qorti tal-Ġustizzja, fis-sentenza tal-10 ta' Jannar 2006, Cassa di Risparmio di Firenze *et* (C-222/04, EU:C:2006:8), punti 72 u 74, sabiex tipprovdi li d-domanda preliminari saret mill-qorti nazzjonali *motu proprio* u mhux fuq talba ta' xi parti fil-proċedura nazzjonali li kellha l-possibbiltà li tipprezenta rikors għal annullament kontra d-Deciżjoni inkwistjoni, mingħajr ma għamlet dan. L-Avukat Ġenerali Jacobs zied fil-konkluzjonijiet tiegħu (C-222/04, EU:C:2005: 655), punt 63, li "f'din il-kawża ma hemmx il-potenzjal ta' abbuż tal-proċedura minn parti f'kawża li setgħet ikkontestat id-Deciżjoni direttament quddiem il-Qorti tal-Ġustizzja, iżda ma għamlitx dan, li fil-fehma tiegħi huwa l-qofol tad-duttrina fis-sentenza TWD Textilwerke Deggendorf."

38 Barra minn hekk, il-qorti nazzjonali tista' tapplika l-eċċezzjoni TWD hi stess sabiex ma tagħmilx domanda. Fis-sentenza tat-18 ta' Lulju 2007, Lucchini (C-119/05, EU:C:2007:434), punt 56, il-Qorti tal-Ġustizzja ddikjarat li "l-qorti tar-rinviju gústament irrifjutat li tagħmel domanda lill-Qorti tal-Ġustizzja dwar il-validità tad-Deciżjoni 90/555, deċiżjoni li Lucchini setgħet tikkontesta fi żmien xahar li jibda jiddekorri mill-pubblikazzjoni ta' din ta' l-aħħar skond l-Artikolu 33 tat-Trattat KEFA, haġa li m'għamlitx."

39 Barav, A., "Déviation préjudicielle", *Le renvoi préjudiciel dans le droit de l'Union européenne*, Bruylant, Brussell, 2011, p. 217-282; Ritzleng, D., "Pour une systématique des contentieux au profit d'une protection juridictionnelle effective", *Mélanges en hommage à Guy Isaac, 50 ans de droit communautaire*, Presses de l'Université des sciences sociales de Toulouse, 2005, volum 2, p. 735; Martínez Capdevila, C., "The action for annulment, the preliminary reference on validity and the plea of illegality: Complementary or alternative means?", *Yearbook of European Law*, 2006, vol. 25, p. 451; Schwensfeier, R., "The TWD principle post-Lisbon", *European Law Review* 2012, p. 156.

40 Sentenza tal-15 ta' Frar 2001, Nachi Europe (C-239/99, EU:C:2001:101), punt 29 u ġurisprudenza ċitata.

41 Sentenza TWD, punt 16.

41. F'rikors dirett, wara l-iskambju tan-noti proċedurali tar-rikorrent mal-korp, organu jew istituzzjoni tal-Unjoni awtur tal-att, tinfetaħ proċedura kontenzjuża quddiem il-Qorti Ġenerali, b'ħafna possibbiltajiet li jiġu adottati miżuri ta' investigazzjoni. Dan il-mekkanizmu jiffacilita l-mezzi tal-provi sabiex jiġu ddeterminati l-fatti b'mod preċiż, u jippermetti l-intervent ta' partijiet oħra b'ħala intervenjenti (pereżempju, il-kumpanniji kompetituri li ma bbenefikawx mill-ġhajnuna)⁴².

42. Fil-kawżi dwar ġhajnuna mill-Istat, li għandhom tendenza li jkunu kumplessi ħafna fattwalment u teknikament, il-vantaġġi tar-rikors għal annullament huma saħansitra iktar ċari⁴³. Fihom tingħata r-raġuni wara l-loġika tal-eċċezzjoni TWD (li nġhatat f'kawża dwar ġhajnuna mill-Istat), jiġifieri, li gġiegħel lill-individwu li għandu *locus standi* manifesta sabiex juża dak it-tip ta' rikors. Il-partijiet għalhekk igawdu mill-garanzija supplimentari tal-istanza doppja, peress li s-sentenza tal-Qorti Ġenerali hija sugġetta għal appell quddiem il-Qorti tal-Ġustizzja.

43. Addizzjonalment, nazzarda ngħid li f'dan il-qasam speċifiku ta' ġhajnuna mill-Istat (u f'oqsma oħra simili, li tirreferi għalihom il-Kummissjoni fl-osservazzjonijiet tagħha)⁴⁴, id-digriet tar-rinviju jista' jikkawża iktar problemi minn dawk li jipprova jsołvi. Fir-rigward tal-evalwazzjoni tal-validità ta' deċiżjoni unika (mhux regoli ta' applikazzjoni ġenerali), li l-valutazzjoni tagħha teħtieġ analiżi kumplessa ta' fatturi fattwali u tal-provi, b'komponenti tekniċi inevitabbli, il-proċedura nazzjonali tirriżulta insuffiċjenti sabiex, mingħajr il-preżenza tal-istituzzjoni awtur l-att tal-Unjoni, il-qorti nazzjonali tiddefinixxi "bi preċiżjoni suffiċjenti", qabel ir-rinviju, ir-riżultat ta' dik l-analiżi⁴⁵.

44. Jista' jiġi argumentat li dawn in-nuqqasijiet huma rrimedjati matul il-proċedura preliminari quddiem il-Qorti tal-Ġustizzja. Dan bla dubju huwa minnu, iżda għad-detriment tal-konverżjoni tal-funzjoni proprja ta' din tal-aħħar għal dik li, skont l-arkitettura ġurisdizzjonali tal-Unjoni, għiet f'data lill-Qorti Ġenerali. Kif tfakkar sewwa l-Kummissjoni, il-Qorti Ġenerali kienet maħsuba sabiex tittratta "kawżi li jeħtieġu eżaminazzjoni kumplessa tal-fatti li jkunu diffiċli, [li fir-rigward tagħhom] it-twaqqif ta' qorti oħra jkun ta' progress għall-protezzjoni ta' l-interessi ta' l-individwu". Hija ziedet li dak il-holqien, jippermetti li "l-Qorti tkun tista' tikkonċentra l-attivitajiet tagħha fuq ix-xogħol fundamentali li jkun hemm interpretazzjoni uniformi tal-Liġi tal-Kommunita'"⁴⁶.

45. Il-kritika għall-ġurisprudenza TWD li tenfasizza d-dritt tal-individwi għal protezzjoni ġudizzjarja effettiva ma jidherx li hija konvinċenti minn din il-perspettiva. Fir-realtà, l-individwi ma għandhomx *dritt* sabiex il-qorti nazzjonali tagħmel id-domanda preliminari, iżda għandhom dak id-dritt –nirrepeti, meta innegabbilmment igawdu minn *locus standi*– sabiex jikkontestaw l-att tal-Unjoni quddiem il-Qorti Ġenerali, jiġifieri, quddiem il-qorti *naturali* li tagħtihom dik il-protezzjoni.

46. Lanqas ma naqbel mal-idea li l-partijiet għandhom ikunu ħielsa li jagħzlu l-istrategija proċedurali li jippreferu, b'tali mod li, matul it-terminu tal-Artikolu 263 TFUE jistgħu jagħzlu bejn: a) il-prezentazzjoni ta' rikors għal annullament quddiem il-Qorti Ġenerali; u b) l-invokazzjoni tal-invalidità tal-att quddiem il-qorti nazzjonali, fejn iħeggħuhom jagħmlu domanda preliminari quddiem il-Qorti tal-Ġustizzja.

42 Id-digriet tas-6 ta' Ottubru 2017, Greenpeace Energy vs Il-Kummissjoni (C-640/16 P, mhux ippubblikat, EU:C:2017:752), punti 61 sa 63, jiddikjara li l-individwi li ma humiex direttament u individwalment affettwati minn deċiżjoni tal-Kummissjoni dwar ġhajnuna mill-Istat jistgħu jikkontestaw il-validità tagħha quddiem il-qorti nazzjonali u jħeggħgħom jużaw il-proċedura ta' deċiżjoni preliminari. Għalhekk, għandu jiġi dedott li d-domanda preliminari ta' evalwazzjoni tal-validità għandha natura sussidjarja meta mqabbla mar-rikors għal annullament u li dan huwa dak xieraq sabiex l-individwi kkonċernati direttament u individwalment jikkontestaw id-deċiżjonijiet tal-Kummissjoni.

43 L-Avukat Ġenerali Jacobs enfasisza dan fil-konkluzjonijiet tiegħu TWD (C-188/92, EU:C:1993:358), punti 17 sa 20.

44 Il-Kummissjoni tagħti eżempji ta' deċiżjonijiet ta' politika kummerċjali (antidumping), il-miżuri restrittivi, l-atti dwar kwistjonijiet ambjentali, kimiċi u mediċi, kif ukoll dawk adottati fil-kuntest tal-politiki agricoli u tas-sajd.

45 Skont il-Qorti tal-Ġustizzja fir-Rakkomandazzjonijiet tagħha lill-qorti nazzjonali, dwar l-introduzzjoni ta' talbiet għal deċiżjoni preliminari (ĠU 2016/C-439/01), "huwa meħtieġ li d-deċiżjoni li jsir rinviju għal deċiżjoni preliminari tittiehed fi stadju tal-proċedura li fih il-qorti tar-rinviju tkun f'pożizzjoni li tiddefinixxi, bi preċiżjoni suffiċjenti, il-kuntest legali u fattwali tat-tilwima fil-kawża prinċipali, kif ukoll il-kwistjoni legali mqajma minnha".

46 Id-Deciżjoni tal-Kunsill 88/591/KEFA, KEE, Euratom tal-24 ta' Ottubru 1988 li tistabbilixxi l-Qorti ta' Prim Istanza tal-Komunitajiet Ewropej, (ĠU Edizzjoni Speċjali bil-Malti: Kapitolu 1, Vol. 1, p. 181), premessi 3 u 4.

47. Nemmen li din il-libertà ta' għażla tal-qorti ma hijiex ideali u lanqas ma tirrispetta s-supremazija tar-rikors għal annullament, bħala mezz xieraq, stabbilit fl-Artikolu 263 TFUE sabiex tiġi gġudikata l-validità tal-atti tal-Unjoni kkontestati minn rikorrenti li jgawdu minn *locus standi* manifesta. Din l-għażla tiffavorixxi l-proliferazzjoni ta' sitwazzjonijiet proċeduralment kumplessi (bħal dawk f'dawn il-kazijiet), li jgħawgu l-funzjonament tas-sistema ta' rikors prevista fid-dritt tal-Unjoni⁴⁷.

2. L-importanza tat-terminu fil-ġurisprudenza TWD

48. L-eċċezzjoni TWD ma hijiex maħsuba biss sabiex timpedixxi l-evażjoni tat-terminu għall-preżentata tar-rikorsi għal annullament. L-għan tagħha, għal darba oħra, huwa wkoll li tiffavorixxi r-rikors għal annullament kontra l-proċeduri għal deċiżjoni preliminari, bħala mezz *ordinarju* ta' kontestazzjoni tal-atti tal-Unjoni, meta, fl-astratt, l-individwu jkollu l-possibbiltà li juża t-tnejn li huma.

49. Minn din il-perspettiva, il-mument li fih l-individwu jippreżenta rikors quddiem il-qrati nazzjonali u jissuġġerixxi li dawn jagħmlu domanda preliminari, bħala alternattiva għar-rikors għal annullament, ma huwiex l-uniku fattur rilevanti. Fil-kawża TWD u Nachi Europe⁴⁸, ir-rikorrenti marru quddiem il-qrati nazzjonali *wara li kien skada t-terminu* sabiex jiġi ppreżentat rikors għal annullament, li hija l-ipoteżi tas-soltu għall-applikazzjoni tal-ġurisprudenza TWD. Izda, fil-fehma tiegħi, dan għandu japplika wkoll meta l-individwu jmur quddiem il-qrati nazzjonali u, indirettament, jesprimi dubji dwar il-validità tal-att tal-Unjoni *matul it-terminu* li fih seta' jippreżenta rikors għal annullament quddiem il-Qorti Ġenerali sabiex jikkontesta dak l-att.

50. Ma jagħmilx sens li l-eċċezzjoni TWD tkun tiddependi fuq meta l-individwi b'*locus standi* manifesta jixtiequ jmorru quddiem il-qrati nazzjonali, jew il-velocità amministrattiva ikbar jew iżgħar tal-awtoritajiet nazzjonali fl-adozzjoni tad-deċiżjonijiet tagħhom li jimplementaw l-att tal-Unjoni. Dak li huwa deċiżiv, għall-kuntrarju, huwa li dawn l-individwi ma pprezentawx ir-rikors tagħhom quddiem il-Qorti Ġenerali, minkejja li kienu jafu li din kienet il-qorti li, skont l-Artikolu 263 TFUE, kienu ddestinati għaliha.

3. L-applikazzjoni tal-eċċezzjoni TWD għal din il-kawża

51. Georgemarienhütte u t-tliet kumpanniji l-oħra pprezentaw rikors quddiem il-qorti tar-rinviju kontra d-deċiżjonijiet tal-BAFA tat-3 ta' Dicembru 2014 (li fihom kienu obbligati jirrestitwixxu l-għajjnuna) meta kien għadu ma ġiex deċiż l-ilment tagħhom quddiem dak il-korp. Permezz tal-possibbiltajiet proċedurali offruti mis-sistema legali tagħhom sabiex jirreagixxu għas-silenzju tal-amministrazzjoni, ir-rikors ġudizzjarju tagħhom, ġie *anticipat*, biex ngħidu hekk, għas-26 ta' Marzu 2015, u fih invokaw l-invalidità tad-Deciżjoni 2015/1585. Digà ġie spjegat li ma pprezentawx rikors għal annullament kontra din id-Deciżjoni, minkejja li, qabel, kienu kkontestaw quddiem il-Qorti Ġenerali d-deċiżjoni tal-ftuh tal-proċedura ta' għajjnuna mill-Istat (stadju preliminari, ovvjament, għad-deċiżjoni finali).

52. Din is-sekwenza ta' fatti (u ta' ommissjonijiet) tobbliga li wiehed jiffoka l-attenzjoni tiegħu fuq żewġ fatturi: a) il-*locus standi* tal-kumpanniji msemmija qabel; u b) l-impatt tat-terminu sabiex tiġi kkontestata d-Deciżjoni 2015/1585 quddiem il-Qorti Ġenerali.

47 Il-Qorti tal-Ġustizzja għandha ssolvi l-istess kwistjoni fil-mertu (jekk it-tnaqqis tas-sovrataxa tal-EEG għall-kumpanniji enerġivori huwiex għajjnuna mill-Istat) f'zewġ kawżi differenti u f'sitwazzjonijiet proċedurali differenti: a) f'din id-domanda preliminari; u b) fl-appell tal-Ġermanja mis-sentenza tal-Qorti Ġenerali li kkonfermat il-legalità tad-Deciżjoni tal-Kummissjoni (Kawża C-405/16 P). Jekk, kif nahseb, Georgemarienhütte u tliet kumpanniji oħra kellhom *locus standi* manifesta sabiex jipprezentaw rikors għal annullament, il-duwalità tal-mezzi proċedurali ma tiffunzjonax tajjeb. L-eċċezzjoni TWD telimina dan il-funzjonament hażin u tippermetti li l-Qorti tal-Ġustizzja tiddeciedi dwar il-legalità tad-Deciżjoni 2015/1585 biss fil-kuntest tal-appell kontra d-deċiżjoni *pilota* tal-Qorti Ġenerali (li ssospendiet is-sentenza fir-rikorsi għal annullament l-oħrajn, sakemm il-Qorti tal-Ġustizzja taqta' l-kwistjoni fl-appell).

48 Sentenza tal-15 ta' Frar 2001, Nachi Europe (C-239/99, EU:C:2001:101).

a) Il-locus standi tal-kumpanniji rikorrenti

53. Georgsmarienhütte u t-tliet kumpanniji l-oħra kellhom *locus standi* manifesta sabiex jipprezentaw rikors għal annullament kontra d-Deciżjoni 2015/1585?

54. Id-Deciżjoni 2015/1585 hija indirizzata lir-Repubblika Federali tal-Ġermanja, skont l-Artikolu 10 tagħha. B'mod konformi mar-raba' paragrafu tal-Artikolu 263 TFUE, persuna fiżika jew ġuridika tista' biss tippreżenta rikors għal annullament ta' att li ma huwiex indirizzat lilha jekk jaffettwa lilha direttament u individwalment. Għalhekk, huwa meħtieġ li jiġi cċarat jekk din il-kwalità hijiex preżenti fil-kumpanniji rikorrenti.

55. L-ewwel, il-kumpanniji rikorrenti fil-kawża prinċipali huma affettwati *direttament* mid-Deciżjoni 2015/1585, jekk din, skont il-ġurisprudenza stabbilita sew tal-Qorti tal-Ġustizzja⁴⁹, tipproduci direttament effetti fuq is-sitwazzjoni legali tagħhom u ma tħalli ebda diskrezzjoni lid-destinatarju tagħha (il-Ġermanja), lil min huwa responsabbli għall-implementazzjoni tagħha b'mod purament awtomatiku u minghajr ma teħtieġ regola intermedjarja.

56. Barra minn hekk, l-Artikoli 6 u 7 tad-Deciżjoni 2015/1585 jimponu fuq il-Ġermanja l-obbligu li tirkupra l-parti tas-sovrataxxa tal-EEG mhux imħallsa, li hija kklassifikata bħala għajnuna illegali, fit-termini li għadni kif spjegajt. Dawk iż-żewġ dispozizzjonijiet jistabbilixxu l-metodu ta' rkupru (b'riferiment għall-Anness III), l-akkumulazzjoni tal-interessi u l-metodu ta' kalkolu tiegħu, u jobbligaw lill-Ġermanja għal irkupru immedjat u sħiħ, li għandu jsir f'terminu massimu ta' erba' xhur min-notifika tad-Deciżjoni. L-Istat Ġermaniż ma għandu l-ebda margini ta' diskrezzjoni u d-Deciżjoni 2015/1585 tħalli l-effetti tagħha fuq il-kumpanniji bis-sempliċi implementazzjoni amministrattiva tagħha mill-awtoritajiet nazzjonali.

57. It-tieni, għandu jiġi ddeterminat jekk dawk il-kumpanniji humiex *individwalment* affettwati mid-Deciżjoni 2015/1585, fis-sens tal-ġurisprudenza tal-Qorti tal-Ġustizzja, skont liema,

- “[i]l-persuni li ma jkunux id-destinatarji ta' deciżjoni jistgħu jsostnu li huma kkonċernati individwalment fil-każ biss li din id-deciżjoni taffettwahom minhabba ċerti kwalitajiet li huma partikolari għalihom jew minhabba sitwazzjoni fattwali li tikkaratterizzahom fil-konfront ta' kull persuna oħra u, għalhekk, tindividwalizzahom b'mod simili għal dak ta' destinatarju”⁵⁰.
- “[M]eta d-deciżjoni taffettwa grupp ta' persuni li kienu identifikati jew li setgħu jiġu identifikati fil-mument meta ttiehed dan l-att u fuq il-baži ta' kriterji partikolari għall-membri tal-grupp, dawn il-persuni jistgħu jkunu kkonċernati individwalment minn dan l-att sa fejn jagħmlu parti minn grupp limitat ta' operatori ekonomiċi u li dan jista' jkun il-każ b'mod partikolari meta d-deciżjoni temenda d-drittijiet miksuba mill-individwu preċedentement għall-adozzjoni tagħha”⁵¹.

49 Sentenzi tal-5 ta' Mejju 1998, *Dreyfus vs Il-Kummissjoni* (C-386/96 P, EU:C:1998:193), punt 43; u tas-17 ta' Settembru 2009, *Il-Kummissjoni vs Koninklijke FrieslandCampina NV* (C-519/07, EU:C:2009:556), punt 48.

50 Sentenza tat-28 ta' April 2016, *Borealis Polyolefine et* (C-191/14, C-192/14, C-295/14, C-389/14 u C-391/14 sa C-393/14, EU:C:2016:311), punt 51, li tiċċita s-sentenzi tal-15 ta' Lulju 1963, *Plaumann vs Il-Kummissjoni*, (25/62, EU:C:1963:17; u tat-28 ta' April 2015, *T & L Sugars u Sidul Açúcares vs Il-Kummissjoni*, (C-456/13 P, EU:C:2015:284), punt 63.

51 *Ibidem*, punt 53, li tiċċita s-sentenza tas-27 ta' Frar 2014, *Stichting Woonpunt et vs Il-Kummissjoni*, C-132/12 P, EU:C:2014:100, punt 59.

58. Fil-każ ta' għajnuna mill-Istat, kumpannija ma tistax tikkontesta, fil-prinċipju, deċiżjoni tal-Kummissjoni li tipprojbixxi skema ta' għajnuna settorjali, jekk hija tkun ikkonċernata biss minn din id-deċiżjoni minhabba l-appartenenza tagħha għas-settur inkwistjoni u minhabba l-kwalità tagħha ta' benefiċjarja potenzjali tal-imsemmija skema⁵². Madankollu, skont il-Qorti tal-Ġustizzja:

- “Il-benefiċjarji effettivi ta' għajnuna individwali mogħtija abbażi ta' skema ta' għajnuna li l-Kummissjoni ordnat l-irkupru tagħha huma individwalment ikkonċernati fis-sens tar-raba' paragrafu tal-Artikolu [263 TFUE]”.
- “L-ordni ta' rkupru diġà jikkonċerna individwalment lill-benefiċjarji kollha tal-iskema inkwistjoni, sa fejn dawn huma esposti, sa mill-mument tal-adozzjoni tad-deċiżjoni kkontestata, għar-riskju li l-benefiċċji li rċevew jiġu rkuprati, u b'hekk jinsabu milquta fis-sitwazzjoni legali tagħhom. Għalhekk, dawn il-benefiċjarji jiffirmaw parti minn grupp magħluq”⁵³.

59. L-erba' kumpanniji rikorrenti fil-kawża prinċipali, bħala benefiċjarji individwali ta' tnaqqis tas-sovrataxxa tal-EEG, li nġhata lilhom mill-BAFA, kellhom iħallsu lura l-ammont tiegħu ladarba d-Deċiżjoni 2015/1585 iddikjarat dan it-tnaqqis parzjalment illegali, bħala għajnuna mill-Istat, u ordnat l-irkupru tiegħu (skont l-Artikoli 6 u 7 tiegħu). L-awtoritajiet Ġermaniżi, li pproċedew b'diligenza kbira, adottaw il-miżuri konsegwenti ta' rkupru, li kienu jirriżultaw mid-Deċiżjoni 2015/1585. Għalhekk, dawk l-erba' kumpanniji huma affettwati individwalment, fis-sens spjegat iktar 'il fuq, b'din l-aħħar deċiżjoni, li tahom, manifestament, *locus standi* sabiex jikkontestawha quddiem il-Qorti Ġenerali.

60. Dawn il-kumpanniji ma setax ikollhom l-icken dubju dwar dan u prova ċara hija li pprezentaw, fil-ħin, rikorsi għal annullament kontra d-deċiżjoni tal-Kummissjoni li permezz tagħha nbdiel il-proċedura sabiex tiġi vverifikata l-legalità tal-għajnuna. Huma pprovaw, ukoll, jestendu t-talbiet inizjali tagħhom, sabiex jinkludu wkoll kontestazzjoni tad-Deċiżjoni finali tal-Kummissjoni⁵⁴, ladarba giet adottata. Paradossalment, wara ma għamlux appell għal annullament, kif issuġġerit mill-Qorti Ġenerali, kontra d-Deċiżjoni 2015/1585.⁵⁵ Il-bqija tal-kumpanniji energivori li kienu f'sitwazzjoni simili pprezentaw dawn ir-rikorsi għal annullament, li għadhom pendenti quddiem il-Qorti Ġenerali sakemm tiġi deċiża b'mod finali l-kawża *pilota* Il-Ġermanja vs Il-Kummissjoni.

61. F'din is-sitwazzjoni, nifhem li l-eċċezzjoni TWD għandha tapplika għall-erba' kumpanniji li ma pprezentawx rikors għal annullament quddiem il-Qorti Ġenerali kontra d-Deċiżjoni 2015/1585, meta kellhom *locus standi* ċara u manifesta sabiex jagħmlu dan.

b) It-terminu għall-prezentata ta' rikors għal annullament tad-Deċiżjoni 2015/1585

62. Waqt is-seduta, ġie stabbilit li “t-test shiħ u finali” tad-Deċiżjoni 2015/1585 tqiegħed għad-dispożizzjoni tal-kumpanniji rikorrenti fis-6 ta' Jannar 2015, matul il-proċedura quddiem il-Qorti Ġenerali kontra l-ftuħ ta' proċedura ta' għajnuna mill-Istat⁵⁶.

52 Sentenzi tad-19 ta' Ottubru 2000, Italja u Sardegna Lines vs Il-Kummissjoni (C-15/98 u C-105/99, EU:C:2000:570), punt 33; u tas-17 ta' Settembru 2009, Il-Kummissjoni vs Koninklijke FrieslandCampina (C-519/07, EU:C:2009:556), punt 53.

53 Ara s-sentenzi tad-19 ta' Ottubru 2000, Italia u Sardegna Lines vs Il-Kummissjoni, (C-15/98 u C-105/99, EU:C:2000:570), punt 34; tas-17 ta' Settembru 2009, Il-Kummissjoni vs Koninklijke FrieslandCampina (C-519/07 P, EU:C:2009:556), punt 54; u tad-9 ta' Gunju 2011, Comitato “Venezia vuole vivere” et vs Il-Kummissjoni (C-71/09 P, C-73/09 P u C-76/09 P, EU:C:2011:368), punti 53 u 56.

54 Digriet tad-9 ta' Gunju 2015, Stahlwerk Bous vs Il-Kummissjoni (T-172/14, mhux ippubblikat, EU:T:2015:402); Georgsmarienhütte vs Il-Kummissjoni, (T-176/14, mhux ippubblikat, EU:T:2015:414); Harz Guss Zorge vs Il-Kummissjoni, (T-177/14, mhux ippubblikat, EU:T:2015:395); u Schmiedag vs Il-Kummissjoni, (T-183/14, mhux ippubblikat, EU:T:2015:396).

55 Digriet tad-9 ta' Gunju 2015, Georgsmarienhütte vs Il-Kummissjoni (T-176/14, mhux ippubblikat, EU:T:2015:414), punt 24. Fit-tliet digrieti l-oħrajn hemm paragrafu identiku.

56 Il-Qorti Ġenerali kienet talbet lill-Kummissjoni, fl-10 ta' Dicembru 2014, sabiex tipprezenta t-test tad-Deċiżjoni 2015/1585, għall-għarfin tal-kumpanniji rikorrenti, li nġhataw access għaliha fis-6 ta' Jannar 2015. Il-Qorti Ġenerali talbet lill-partijiet, fl-istess jum, sabiex jiddeċiedu dwar il-konsegwenzi tal-adozzjoni ta' dik id-deċiżjoni. Ara d-digriet tad-9 ta' Gunju 2015, Georgsmarienhütte vs Il-Kummissjoni (T-176/14, EU:T:2015:414), punti 13 sa 16.

63. Peress li l-pubblikazzjoni (tardiva hafna, fid-dawl tad-data tal-adozzjoni) tad-Deciżjoni 2015/1985 ma kinitx kundizzjoni għall-effettività tagħha, u kien biżżejjed li l-kumpanniji affettwati b'mod dirett u individwali kellhom għarfien attwali dwarha, kif ġara hawnhekk, it-terminu sabiex jikkontestawha beda, għal dawk il-kumpanniji, fis-6 ta' Jannar 2015, skont l-informazzjoni kkorroborata fis-seduta⁵⁷.

64. Fuq il-bażi ta' din il-premessa, il-kumpanniji msemmija hawn kienu eżawrixxew it-terminu imperattiv ta' xahrejn stabbilit fl-Artikolu 263 TFUE (u għaxart ijiem oħra, minhabba d-distanza)⁵⁸ meta pprezentaw, fis-26 ta' Marzu 2015, ir-rikors tagħhom quddiem il-qorti tar-rinviju. Ladarba dak it-terminu skada, ma setgħux "jevitaw in-natura definittiva li kellha fil-konfronti [tagħhom]"⁵⁹ id-Deciżjoni 2015/1585 permezz ta' rikors quddiem il-qorti nazzjonali sabiex jikkontestaw il-validità ta' dik id-Deciżjoni.

65. Anki kieku ma kienx skada dak it-terminu, l-eċċezzjoni TWD kienet tkun applikabbli skont il-kunsiderazzjonijiet li għamilt qabel. Digà semmejt kif l-awtoritajiet Ġermaniżi wrew velocità estrema, fl-adozzjoni tal-miżuri nazzjonali ta' rkupru tal-għajjnuna fl-istess jum tal-adozzjoni tad-Deciżjoni, fil-25 ta' Novembru 2014. Ma jidherx li jagħmel wisq sens li jiġi aċċettat li kienet tapplika l-eċċezzjoni TWD għal dawn il-kumpanniji, kieku dawn marru quddiem il-qorti Ġermaniżi wara xahrejn minn meta saru jafu dwar id-Deciżjoni 2015/1585, u mhux jekk kieku sar ir-rikors tagħhom quddiem dawn il-qorti, b'kunsiderazzjoni tal-heffa tal-azzjoni amministrattiva nazzjonali, qabel l-iskadenza ta' dak it-terminu.

66. Fil-qosor, nemmen li tapplika għal dan id-digriet id-duttrina stabbilita fis-sentenza TWD, u għalhekk nemmen li ma huwiex ammissibbli.

B. Applikazzjoni tal-ġurisprudenza Adiamix

67. Il-Kummissjoni tallega, insostenn tat-tieni oġġezzjoni tagħha ta' inammissibilità, il-ġurisprudenza Andiamix⁶⁰. Fil-fehma tagħha, il-qorti tar-rinviju ma eżaminatx b'mod awtonomu u lanqas ma spjegat ir-raġunijiet li għalihom tikkontesta l-validità tad-Deciżjoni 2015/1585, peress li rreferiet biss għall-argumenti tar-rikorrenti.

68. Skont il-Qorti tal-Ġustizzja, "huwa importanti li l-qorti nazzjonali tindika b'mod partikolari r-raġunijiet preċiżi li wassluha sabiex tistaqsi dwar il-validità ta' ċerti dispożizzjonijiet tad-dritt tal-Unjoni u tesponi l-motivi ta' invalidità li, konsegwentement, jidhrulha li jistgħu jintlaqgħu (ara, f'dan is-sens, b'mod partikolari, is-sentenza tal-21 ta' Marzu 2000, *Greenpeace France et*, C-6/99, EU:C:2000:148, punt 55, kif ukoll id-digriet tat-18 ta' April 2013, *Adiamix*, C-368/12, EU:C:2013:257, punt 22). Tali rekwiżit jirriżulta wkoll mill-Artikolu 94(c) tar-Regoli tal-Proċedura tal-Qorti tal-Ġustizzja"⁶¹.

69. Barra minn hekk, skont ġurisprudenza stabbilita tal-Qorti tal-Ġustizzja, l-informazzjoni pprovduta fid-deciżjonijiet tar-rinviju sservi mhux biss sabiex tippermetti lill-Qorti tal-Ġustizzja tagħti risposti utli, iżda wkoll sabiex tagħti l-possibilità lill-gvernijiet tal-Istati Membri kif ukoll lill-partijiet ikkonċernati l-oħra li jipprezentaw osservazzjonijiet skont l-Artikolu 23 tal-Istatut tal-Qorti tal-Ġustizzja tal-Unjoni Ewropea. Hija l-Qorti tal-Ġustizzja li għandha tiżgura li din il-possibilità tiġi protetta, filwaqt li tiegħu inkunsiderazzjoni li, skont l-imsemmi artikolu, huma biss id-deciżjonijiet tar-rinviju li jiġu nnotifikati lill-partijiet ikkonċernati, flimkien ma' traduzzjoni fil-lingwa ufficjali ta'

57 Waqt is-seduta ġie kkonfermat ukoll li l-kumpanniji rikorrenti setgħu jaċċedu għal verżjoni mhux kunfidenzjali, bl-Ingliż, tad-Deciżjoni 2015/1585, ippubblikata f'Diċembru 2014 fuq is-sit tal-internet tal-Kummissjoni.

58 Artikolu 60 tar-Regoli tal-Proċedura tal-Qorti tal-Ġustizzja.

59 Sentenza TWD, punt 18.

60 Digriet tat-18 ta' April 2013, C-368/12, mhux ippubblikat, EU:C:2013:257.

61 Sentenza tal-4 ta' Mejju 2016, *Philip Morris Brand et* (C-547/14, EU:C:2016:325), punt 48.

kull Stat Membru, u mhux id-digrieti nazzjonali li eventwalment jiġi rrinvijat lill-Qorti tal-Ġustizzja mill-qorti tar-rinviju⁶². Għalhekk, il-fatt li l-qorti nazzjonali tirreferi għall-osservazzjonijiet tal-partijiet fil-kawża prinċipali, li jistgħu jvarjaw skont l-interessi tagħhom, ma jggarantixxix li l-gvernijiet, l-istituzzjonijiet tal-Unjoni u l-partijiet ikkonċernati l-oħra jissottomettu osservazzjonijiet adegwati fil-proċeduri għal deċiżjoni preliminari⁶³.

70. F'din il-kawża, il-qorti tar-rinviju ma tirriflettix id-dubji tagħha dwar il-validità tad-Deciżjoni 2015/1985, iżda semplicement tiddikjara f'dan ir-rigward kif ġej:

“Ir-rikorrenti qajmu dubji f'din il-proċedura dwar l-interpretazzjoni li tagħmel il-Kummissjoni tad-dritt tal-Unjoni (l-Artikoli 107 TFUE u 108 TFUE) [...]

Għall-argumenti fid-dettall tar-rikorrenti u sabiex jiġu evitati repetizzjonijiet, il-qorti tirreferi għall-ispjegazzjonijiet li jinsabu fit-talba tagħha tas-26 ta' Marzu 2015 [...]

Ir-rikorrenti esprimew dubji serji f'dan ir-rigward, li huwa biżżejjed sabiex issir talba għal deċiżjoni preliminari lill-Qorti tal-Ġustizzja dwar dik il-kwistjoni [...]

Għalhekk, ma huwiex neċessarju, sabiex issir din it-talba, li l-qorti jkollha l-istess dubji espressi mir-rikorrenti dwar l-interpretazzjoni tal-Artikoli 107 TFUE u 108 TFUE bħall-Kummissjoni. Fi kwalunkwe każ, il-qorti tqis li d-dubji espressi [mir-rikorrenti] dwar id-Deciżjoni tal-Kummissjoni huma importanti⁶⁴.

71. Wara l-qari ta' din is-silta mid-digriet tar-rinviju, naħseb li applikazzjoni stretta tal-ġurisprudenza fil-qosor fil-punti preċedenti twassal għall-inammissibbiltà tad-domanda preliminari, minhabba n-nuqqas ta' motivazzjonijiet *proprii* li saret bih.

72. Madankollu, nirrikonoxxi li, f'okkażjonijiet oħra, il-Qorti tal-Ġustizzja applikat din il-ġurisprudenza b'mod iktar flessibbli, billi qieset li l-mekkanizmu preliminari huwa ispirat mill-idea ta' kooperazzjoni ġudizzjarja. Minn din il-perspettiva, tista' tiġi rrifjutata l-oġġezzjoni ta' inammissibbiltà, peress li d-digriet tar-rinviju, *jirriproduci*, bħala dubji, l-argumenti tal-partijiet dwar l-invalidità tad-Deciżjoni 2015/1585.

IV. Fuq il-mertu

73. Sussidjarjament, jekk il-Qorti tal-Ġustizzja taħseb li t-talba għal deċiżjoni preliminari hija ammissibbli, jiena ser nanalizza jekk id-Deciżjoni 2015/1585 hijiex invalida minhabba li tikklassifika l-limitazzjoni tas-sovrataxxa tal-EEG bħala għajjnuna mill-Istat, fis-sens tal-Artikolu 107 TFUE.

74. Il-paragrafu 1 ta' dak l-artikolu jipprovdi li kull għajjnuna, ta' kwalunkwe forma, mogħtija minn Stat Membru jew permezz ta' riżorsi tal-Istat, li twassal għal distorsjoni jew theddida ta' distorsjoni għall-kompetizzjoni billi tiffavorixxi ċerti impriżi jew ċerti produttori għandha, sa fejn tolqot il-kummerċ bejn l-Istati Membri, tkun inkompatibbli mas-suq intern.

62 Ara, b'mod partikolari, is-sentenza tat-13 ta' April 2000, Lehtonen u Castors Braine, C-176/96, EU:C:2000:201, punt 23; id-digriet tat-18 ta' April 2013, Adiamix (C-368/12, EU:C:2013:257), punt 24; u s-sentenza tal-4 ta' Mejju 2016, Philip Morris Brand *et* (C-547/14, EU:C:2016:325), punt 49.

63 Digriet tat-18 ta' April 2013, Adiamix (C-368/12, mhux ippubblikat, EU:C:2013:257), punt 25.

64 Paġna 11 tad-digriet tar-rinviju.

75. Hemm, għalhekk, erba' rekwiżiti li jridu jiġu sodisfatti sabiex tiġi evalwata l-inkompatibbiltà tal-għajnuna: a) għandha tkun intervent mill-Istat jew permezz ta' riżorsi tal-Istat; b) dan l-intervent għandu jkun jista' jaffettwa l-kummerċ bejn l-Istati Membri; c) għandha tagħti vantaġġ lill-benefiċjarju tagħha; u d) għandha tgħawweġ jew thedded li tgħawweġ il-kompetizzjoni⁶⁵.

76. Ma jidhirx li hemm diskussjoni dwar jekk il-limitazzjoni tas-sovrataxxa tal-EEG favur il-kumpanniji energivori tissodisfax it-tieni rekwiżit (effett possibbli fuq il-kummerċ bejn l-Istati Membri) u r-raba' rekwiżit (distorsjoni jew theddid ta' distorsjoni tal-kompetizzjoni). Għall-kuntrarju, hemm nuqqas ta' qbil dwar it-tnejn l-oħra, li tagħmel neċessarju li jiġi ċċarat jekk dan it-tnaqqis huwiex vantaġġ selettiv għall-kumpanniji benefiċjarji u, fuq kollox, sabiex jiġi ddeterminat jekk il-miżura hijiex attribwibbli lill-Istat u tinvolvi l-użu ta' riżorsi tal-Istat.

77. Fin-nuqqas ta' kunsiderazzjonijiet *proprii* tal-qorti tar-rinviju dwar uħud mill-punti ewlenin li qegħdin jiġu diskussi (b'mod partikolari, dwar il-funzjonijiet ta' kontroll u superviżjoni tal-awtoritajiet Germaniżi fir-rigward tal-ġestjoni tar-riżorsi li ġejjin mis-sovrataxxa tal-EEG), huwa meħtieġ li jitqies dak li jinstab fid-Deċiżjoni 2015/1585, sakemm ma jintweriex, b'mod ċar, l-iżball tal-Kummissjoni fil-ħruġ tagħha.

A. Fuq il-kundizzjoni tal-eżistenza ta' vantaġġ selettiv

78. Vantaġġ, fil-kuntest li jikkonċerna lilna hawn, ifisser kwalunkwe benefiċċju ekonomiku li impriza ma setgħetx tikseb taħt kundizzjonijiet normali tas-suq, jiġifieri fin-nuqqas ta' intervent mill-Istat⁶⁶. Hemm vantaġġ jekk is-sitwazzjoni finanzjarja ta' kumpannija titjeb bħala riżultat dirett ta' azzjoni mill-Istat u mhux minħabba l-attività tas-suq hieles.

79. Il-kuncett ta' għajnuna mill-Istat jinkludi kemm il-benefiċċji pożittivi (pereżempju, sussidju) kif ukoll il-miżuri tal-Istat li jehilsu jew jeżoneraw kumpannija mill-piżijiet li normalment jaqgħu fuq il-baġit tagħha⁶⁷.

80. Fil-fehma tiegħi, permezz tat-tnaqqis tas-sovrataxxa tal-EEG mitluba lill-kumpanniji li jagħmlu użu estensiv mill-enerġija, l-awtoritajiet Germaniżi jagħtuhom vantaġġ innegabbli f'termini ekonomiċi, billi jipprevjenu lill-ġesturi tan-networks ta' trasport (iktar 'il quddiem il-“GNT”) u lill-fornituri tal-elettriku milli jirkupraw l-ispejjeż addizzjonali tal-elettriku EEG ikkonsmat minnhom li, altrimenti, kien ikollhom jissodisfaw.

81. L-Artikolu 40 tal-Liġi tal-EEG 2012 jistabbilixxi l-limitazzjoni tal-ammont tas-sovrataxxa tal-EEG li jista' jgħaddi mill-fornituri tal-elettriku għall-utenti li jagħmlu użu intensiv mill-enerġija billi jipprovdi li, fuq talba, il-BAFA joħroġ att amministrattiv li jipprojbixxi lill-fornitur tal-elettriku milli jgħaddi s-sovrataxxa tal-EEG kollha kemm hi fuq l-utenti finali meta dan tal-aħħar ikun kumpannija energivora. L-Artikolu 41 tal-Liġi tal-EEG 2012 jagħmel it-tnaqqis dipendenti fuq jekk dawn il-kumpanniji jissodisfawx ċerti rekwiżiti, prinċipalment marbutin mal-volum tal-konsum tal-enerġija tagħhom.

65 Sentenzi tas-17 ta' Marzu 1993, *Slooman Neptun* (C-72/91 u C-73/91, EU:C:1993:97), punt 18; tal-15 ta' Lulju 2004, *Pearle et* (C-345/02, EU:C:2004:448), punt 33; tad-19 ta' Diċembru 2013, *Association Vent De Colère!* et (C-262/12, EU:C:2013:851), punt 15; tas-16 ta' April 2015, *Trapeza Eurobank Ergasias* (C-690/13, EU:C:2015:235), punt 17; tal-21 ta' Diċembru 2016, *Il-Kummissjoni vs Hansesstadt Lübeck* (C-524/14 P, EU:C:2016:971), punt 40; tas-27 ta' Ġunju 2017, *Congregación de Escuelas Pías Provincia Betania* (C-74/16, EU:C:2017:496), punt 38; u tat-13 ta' Settembru 2017, *ENEA* (C-329/15, EU:C:2017:671), punt 17.

66 Sentenzi tal-11 ta' Lulju 1996, *SFEI et*, C-39/94 (EU:C:1996:285), punt 60; tad-29 ta' April 1999, *Spanja vs Il-Kummissjoni* (C-342/96, EU:C:1999:210), punt 41; tas-17 ta' Lulju 2008, *Essent Netwerk Noord et* (C-206/06, EU:C:2008:413), punt 79; tas-16 ta' April 2015, *Trapeza Eurobank Ergasias* (C-690/13, EU:C:2015:235), punt 20; u tas-27 ta' Ġunju 2017, *Congregación de Escuelas Pías Provincia Betania* (C-74/16, EU:C:2017:496), punt 65.

67 Sentenzi tal-15 ta' Marzu 1994, *Banco Exterior de España* (C-387/92, ECLI:EU:C:1994:100), punt 13; tad-19 ta' Settembru 2000, *Il-Ġermanja vs Il-Kummissjoni* (C-156/98, EU:C:2000:467), punt 25; tad-19 ta' Mejju 1999, *L-Italja vs Il-Kummissjoni* (C-6/97, EU:C:1999:251), punt 15; tat-3 ta' Marzu 2005, *Heiser* (C-172/03, EU:C:2005:130), punt 36; u tas-27 ta' Ġunju 2017, *Congregación de Escuelas Pías Provincia Betania* (C-74/16, EU:C:2017:496), punt 66.

82. Il-Gvern Ġermaniż jirrikonoxxi li l-iskema derogatorja ta' dawn l-artikoli għandha l-għan li tillimita s-sovrataxxa ekonomika li, għall-kumpanniji enerġivori, toħroġ mill-appoġġ għall-produzzjoni tal-elettriku tal-EEG. Għalhekk, b'dan il-mod, huwa maħsub li jitnaqqas wieħed mill-piżijiet li normalment jaqgħu fuq il-baġit ta' dawn il-kumpanniji.

83. Madankollu, ir-rikorrenti u l-Gvern Ġermaniż jallegaw li l-limitazzjoni tas-sovrataxxa tal-EEG, iktar milli tagħti *vantaġġ* għall-kumpanniji enerġivori, tikkumpensa għal *zvantaġġ* kompetittiv tagħhom fir-rigward tal-kumpanniji ta' Stati Membri oħra.

84. L-argument ma jipprekludix il-klassifikazzjoni tal-miżura bħala vantaġġ, anki jekk biss minhabba li jmur kontra l-ġurisprudenza tal-Qorti tal-Ġustizzja: li Stat Membru jipprova japprossima, permezz ta' miżuri unilaterali, il-kundizzjonijiet ta' kompetizzjoni eżistenti f'settur speċifiku ma' dawk ta' Stati Membri oħra, ma jistax ineħhi minn dawn il-miżuri l-karattru ta' għajjnuna⁶⁸.

85. Barra minn hekk, il-Kummissjoni pprovdiet data⁶⁹ li tiċhad il-premessa fattwali li huwa bbażat fuqha dak l-argument: ma jidherx li l-prezzijiet tal-elettriku sostnuti, fil-Ġermanja, minn dawn il-kumpanniji huma, minkejja s-sovrataxxa tal-EEG, oġġa minn dawk korrispondenti għal-medja tal-pajjiżi tal-Unjoni. L-*izvantaġġ* kompetittiv allegat ta' kumpanniji bħal dawn ma huwiex, għalhekk, iġġurat.

86. Ir-rikorrenti jsostnu, ukoll, li “kundizzjonijiet normali tas-suq”, għandhom jinftiehem bħala dawk eżistenti f'nuqqas totali ta' sovrataxxa tal-EEG u mhux dawk maħluqa wara l-introduzzjoni ta' din. Jekk dan ikun minnu, it-tnaqqis tas-sovrataxxa tal-EEG minnu nnifsu ma jibqax jeżisti bħala vantaġġ, għaliex ma jkunx hemm sovrataxxa tal-EEG li tista' tiġi llimitata.

87. Din l-allegazzjoni lanqas ma hija konvinċenti. Is-sovrataxxa tal-EEG hija mekkanizmu li jimponi piżijiet fuq il-partecipanti kollha fis-sistema ta' elettriku Ġermaniża, b'tali mod li, fost il-kundizzjonijiet normali tas-suq, sabiex jiġi ddeterminat jekk hemmx vantaġġ, għandhom jiġu inklużi wkoll dawk li ġejjin mill-implementazzjoni tas-sovrataxxa tal-EEG. It-tnaqqis ta' din l-ispiza għall-kumpanniji enerġivori jinvolve skema eċċezzjonali, li tagħtihom vantaġġ speċifiku, billi tnaqqas il-prezz li, kieku, kien ikollhom ihallsu għall-elettriku li jikkonsmaw.

88. Sabiex ikun hemm għajjnuna mill-Istat, huwa wkoll essenzjali li l-vantaġġ mogħti lill-kumpanniji jkun *selettiv*. Ir-rikorrenti jsostnu li l-limitazzjoni tas-sovrataxxa ma għandhiex din in-natura, sa fejn dawn huma kkonċernati, minhabba li hija oġġettivament iġġustifikata u neċessarja għall-protezzjoni tad-drittijiet fundamentali.

89. Fid-dawl tal-ġurisprudenza tal-Qorti tal-Ġustizzja⁷⁰, lanqas dan l-argument ma huwa sostnut. Naqbel mal-Kummissjoni li l-limitazzjoni tas-sovrataxxa tal-EEG għandha natura selettiva, minhabba li tiffavorixxi biss ftit mill-kumpanniji li jaqgħu użu estensiv mill-enerġija fis-settur tal-manifattura.

90. Is-selettività ta' vantaġġ hija ddeterminata b'mod iktar faċli fir-rigward ta' miżuri pożittivi li jkunu ta' benefiċċju għal kumpannija jew kumpanniji li huma identifikati b'mod nominali. Huwa iktar diffiċli li tiġi kkalkolata, għall-kuntrarju, meta l-Istati Membri jadottaw regoli applikabbli għal dawk li jissodisfaw ċerti kriterji, li l-piżijiet ekonomiċi tagħhom jittaffew minhabba fihom. Il-limitazzjoni tas-sovrataxxa tal-EEG għall-kumpanniji enerġivori taqa' taht din (it-tieni) ipoteżi.

68 Sentenza tat-3 ta' Marzu 2005, Heiser (C-172/03, EU:C:2005:130), punt 54 u ġurisprudenza ċċitata.

69 Il-Kummissjoni, “Energy Prices and Costs in Europe”, SWD(2014) 20 finali, Anness III. Id-data tal-Eurostat meta ġiet adottata d-Deċizzjoni 2015/1585 kienet turi li l-prezzijiet tal-elettriku fil-Ġermanja għall-klijenti industrijali kienu fit-tmien pożizzjoni l-iktar baxxa tal-Unjoni u għall-konsumaturi kienu iktar baxxi mill-medja tal-Unjoni.

70 Sentenza tas-16 ta' April 2015, Trapeza Eurobank Ergasias (C-690/13, EU:C:2015:235), punt 22 u l-ġurisprudenza ċċitata.

91. F'dawn il-każijiet, l-analizi tas-selettività ġeneralment issir fi tliet stadji:

- L-ewwel nett, għandha tiġi identifikata s-sistema ġuridika ta' riferiment.
- It-tieni nett, għandu jiġi ddeterminat jekk miżura partikolari tikkostitwixxi deroga minn dik is-sistema, minhabba li tagħmel distinzjoni bejn operaturi ekonomiċi li, fid-dawl tal-oġġettivi intrinżiċi għas-sistema, ikunu f'sitwazzjoni fattwali u ġuridika komparabbli. L-eżistenza ta' eċċezzjoni hija l-element ewlieni li jippermetti li jiġi identifikat jekk il-miżura hijiex *a priori* selettiva.
- It-tielet nett, jekk il-miżura tkun eċċezzjoni, ikun meħtieġ li jiġi ddeterminat jekk hijiex iġġustifikata fin-natura jew l-ekonomija ġenerali tal-iskema ta' riferiment⁷¹.

92. Fil-kuntest tal-Liġi tal-EEG 2012, l-iskema ġenerali hija li s-sovrataxxa tal-EEG tiġi tiffall mill-konsumaturi kollha tal-elettriku (attwalment, il-Liġi tipprovdha l-possibbiltà li dawn tiġi imposta fuqhom dik is-sovrataxxa, kif isehh fil-prattika invarjabbli).

93. It-tnaqqis tas-sovrataxxa tal-EEG għal xi kumpanniji fis-settur tal-manifattura, bħar-rikorrenti, huwa eċċezzjoni għal din ir-regola ġenerali, li jibbenefika biss lilhom u mhux lil kumpanniji li jikkonsmaw enerġija f'setturi oħra ta' produzzjoni. Il-limitazzjoni tas-sovrataxxa tal-EEG għal dawn il-kumpanniji enerġivori, għalhekk, hija selettiva.

94. Ir-rikorrenti jsostnu li t-tnaqqis tas-sovrataxxa tal-EEG li għandhom iħallsu jikkontribwixxi għall-protezzjoni tal-klima u tal-ambjent, u tal-iżvilupp sostenibbli u għas-sigurtà tal-provvista tal-enerġija. Madankollu, dawn ir-raġunijiet ta' interess ġenerali huma bbażati, l-iktar, fuq l-iskema ġenerali tas-sovrataxxa tal-EEG, u mhux fuq it-tnaqqis tagħha għal kategorija speċifika ta' operaturi industrijali. Jiġri wkoll li meta jiġu eżenti (parzjalment) mill-oneru kumplessiv li tinvolvi s-sovrataxxa tal-EEG, fl-istess hin tiġi inkoraġġuta zieda fil-konsum tal-enerġija minn dik il-kategorija ta' aġenti ekonomiċi u jitnaqqas id-dhul disponibbli sabiex jiġu ffinanzjati s-sorsi ta' enerġija rinnovabbli. Għalhekk, din ma hijiex raġuni li tappoġġja l-eċċezzjoni, skont il-ġurisprudenza tal-Qorti tal-Ġustizzja⁷².

95. Il-miżura lanqas ma tappoġġja s-salvagwardja allegata tad-drittijiet fundamentali, li jappellaw għaliha l-kumpanniji rikorrenti. Skont dawn, il-ħlas sħiħ tas-sovrataxxa tal-EEG iwassal għal zieda fl-ispejjeż tal-produzzjoni tagħhom li timpedixxi li dawn iwettqu l-attivitajiet ekonomiċi tagħhom, bi ksor tal-Artikolu 16 tal-Karta tad-Drittijiet Fundamentali tal-Unjoni Ewropea, li jiggarantixxi d-dritt għal-libertà ta' intrapriża.

96. Minbarra li hija kwistjoni ta' interess ġenerali estern u mhux inerenti għall-iskema ġenerali tas-sovrataxxa tal-EEG, la l-kumpanniji u lanqas il-Gvern Ġermaniż ma pprovdew informazzjoni preċiża sabiex isostnu l-fatt li l-ħlas ta' dik is-sovrataxxa, skont il-kundizzjonijiet stabbiliti fid-Deċiżjoni 2015/1585, tagħmel l-eżistenza tagħha mhux vijabbli. Dan in-nuqqas ta' prova huwa biżżejjed sabiex jimmina l-argument korrispondenti, mingħajr ma jkun hemm bżonn li ssir analiżi fil-fond tar-relazzjoni bejn il-libertà ta' intrapriża u l-kontenut tal-miżuri ta' regolamentazzjoni settorjali.

71 Sentenzi tad-9 ta' Ottubru 2014, Ministerio de Defensa u Navantia (C-522/13, EU:C:2014:2262), punti 42 u 43; tat-18 ta' Lulju 2013, P (C-6/12, EU:C:2013:525), punt 19; tat-8 ta' Settembru 2011, Il-Kummissjoni vs Il-Pajjiżi l-Baxxi (C-279/08 P, EU:C:2011:551), punt 62; tat-8 ta' Settembru 2011, Paint Graphos *et* (C-78/08 sa C-80/08, EU:C:2011:550), punti 49 *et seq*; u tat-8 ta' Novembru 2001, Adria-Wien Pipeline u Wietersdorfer & Peggauer Zementwerke (C-143/99, EU:C:2001:598), punt 48.

72 Sentenzi tat-8 ta' Settembru 2011, Paint Graphos *et* (C-78/08 sa C-80/08, EU:C:2011:550), punti 69 u 70; tas-6 ta' Settembru 2006, Il-Portugall vs Il-Kummissjoni (C-88/03, EU:C:2006:511), punt 81; tat-8 ta' Settembru 2011, Il-Kummissjoni vs Il-Pajjiżi l-Baxxi (C-279/08 P, EU:C:2011:551); tat-22 ta' Dicembru 2008, British Aggregates vs Il-Kummissjoni (C-487/06 P, EU:C:2008:757); u tat-18 ta' Lulju 2013, P (C-6/12, EU:C:2013:525), punt 27 *et seq*.

97. Fl-ahhar nett, ma għandniex ninsew li, fid-Deciżjoni 2015/1585, il-Kummissjoni Ewropea aċċettat li tista' tiġi awtorizzata l-ġhajjnuna li tinsab fil-Liġi tal-EEG 2012 (jiġifieri, it-tnaqqis tal-ispejjeż li jirriżultaw mill-appoġġ għall-EEG) jekk dawn jissodisfaw "il-kriterji tal-eligibbiltà stipulati fil-punti 185, 186 u 187 tal-Linji Gwida tal-2014"⁷³ u dak it-tnaqqis "ikun proporzjonat skont il-kriterji stipulati fil-punti 188 u 189 tal-Linji Gwida tal-2014"⁷⁴.

98. Huwa rikonoxxut, b'dan il-mod, li jekk is-sovrataxxa tal-EEG verament tipperikola l-pożizzjoni kompetittiva tal-kumpanniji li jagħmlu użu estensiv mill-enerġija elettriċa, fil-limiti stabbiliti mil-Linji Gwida tal-2014, tkun kompatibbli mas-suq intern. Għalhekk, ma hijiex projbizzjoni assoluta li titnaqqas din l-ispiża, iżda li titnaqqas lil hinn minn dak li jawtorizzaw dawk il-Linji Gwida. Fid-deciżjoni preliminari, ma ntweriex li l-kundizzjonijiet imposti mid-Deciżjoni 2015/1585 ma jikkonformawx ma' dan il-kriterju.

99. Fil-qosor, it-tnaqqis fis-sovrataxxa mmarkata bil-Liġi tal-EEG 2012 jagħti vantaġġ selettiv lill-kumpanniji li jibbenefikaw minn din l-iskema speċjali, fir-rigward tal-iskema ġenerali applikabbli għall-bqija tal-konsumaturi.

B. Fuq l-eżistenza ta' intervent mill-Istat jew permezz ta' trasferiment ta' riżorsi tal-Istat

100. Skont ġurisprudenza stabbilita tal-Qorti tal-Ġustizzja, sabiex vantaġġ selettiv ikun jista' jiġi kklassifikat bħala "għajjnuna" fis-sens tal-Artikolu 107(1) TFUE huwa indispensabbli, minn naha waħda, li jingħata direttament jew indirettament permezz ta' riżorsi tal-Istat, u min-naha l-oħra, li jkun imputabbli lill-Istat⁷⁵. Dawn huma żewġ kundizzjonijiet kumulattivi⁷⁶ li, madankollu, huma ġeneralment ikkunsidrati flimkien meta tiġi evalwata miżura skont dik id-dispożizzjoni.

101. Il-kumpanniji rikorrenti u l-Gvern Ġermaniż jemmnu, fil-qosor, li l-limitazzjoni tas-sovrataxxa tal-EEG li jgawdu minnha ma hijiex imputabbli għall-Istat u lanqas ma timplika trasferiment ta' riżorsi tal-Istat.

1. Imputazzjoni tal-miżura lill-Istat

102. Sabiex jiġi evalwat jekk miżura hijiex imputabbli lill-Istat, skont il-ġurisprudenza tal-Qorti tal-Ġustizzja, l-ewwel għandu jiġi analizzat jekk l-awtoritajiet pubbliċi kinux involuti fl-adozzjoni tagħha. Dan huwa l-każ, b'mod ċar, meta l-vantaġġi selettivi għal kategorija ta' kumpanniji jkunu ġew stabbiliti minn liġi⁷⁷.

103. Kemm is-sovrataxxa tal-EEG kif ukoll it-tnaqqis favur ċerti kumpanniji enerġivori fis-settur tal-manifattura ġew riflessi fil-Liġi tal-EEG 2012 (Artikoli 40 sa 44). It-tnaqqis ma jingħatax *spontanjament* lil dawn il-kumpanniji mill-kumpanniji tal-elettriku, iżda joħroġ minn atti legiżlattivi u regolatorji, adottati mill-Istat Ġermaniż, li jirregolaw is-sistema legali tagħhom. Għalhekk, jidherli, li ma huwiex ikkontestat li l-għoti ta' dan il-vantaġġ huwa imputabbli lil dan l-Istat.

73 Linji Gwida dwar l-ġhajjnuna mill-Istat għall-protezzjoni ambjentali u l-enerġija 2014-2020 (ĠU 2014, C 200, p. 1).

74 Premessa 215 tad-Deciżjoni 2015/1585.

75 Sentenzi tas-16 ta' Mejju 2002, *Franza vs Il-Kummissjoni* (C-482/99, EU:C:2002:294), punt 24; tad-19 ta' Diċembru 2013, *Association Vent De Colère! et* (C-262/12, EU:C:2013:851), punt 16; u tat-13 ta' Settembru 2017, *ENEA* (C 329/15, EU:C:2017:671), punt 20.

76 Ara, pereżempju, is-sentenza tas-16 ta' Mejju 2002, *Franza vs Il-Kummissjoni "Stardust Marine"* (C-482/99, EU:C:2002:294), punt 24.

77 Sentenzi tad-19 ta' Diċembru 2013, *Association Vent De Colère! et*, C-262/12, EU:C:2013:851, punt 18; u tas-13 ta' Settembru 2017, *ENEA* (C-329/15, EU:C:2017:671), punt 22; u d-digriet tat-22 ta' Ottubru 2014, *Elcogás* (C-275/13, EU:C:2014:2314, punt 23).

2. *Trasferiment ta' riżorsi tal-Istat favur ċerti kumpanniji*

104. Minbarra l-imputazzjoni lill-Istat, huwa meħtieġ li l-miżura tkun tinvolvi t-trasferiment ta' riżorsi tal-Istat lill-kumpanniji benefiċjarji.

105. Il-Qorti tal-Ġustizzja interpretat il-kunċett ta' "riżorsi tal-Istat" b'mod wiesa', li jinkludi mhux biss dawk tas-settur pubbliku, f'sens ristrett, iżda wkoll xi wħud ta' korpi privati, f'ċertu ċirkustanzi.

106. It-tnaqqis indirett tad-dħul tal-Istat ikkawżat mill-adozzjoni ta' regolamenti jew miżuri nazzjonali ma jikkostitwixxix trasferiment ta' riżorsi tal-Istat, jekk tali riperkussjoni tkun inerenti għalihom⁷⁸. Għalhekk, deroga mid-dispożizzjonijiet tal-liġi tax-xogħol li tbiddel il-kuntest tar-relazzjonijiet kuntrattwali bejn il-kumpanniji u l-impjegati ma tikkostitwixxix trasferiment ta' riżorsi tal-Istat, minkejja l-fatt li tista' tnaqqas il-kontribuzzjonijiet tas-sigurtà soċjali jew it-taxxi pagabbli lill-Istat mill-kumpanniji u l-impjegati⁷⁹.

107. L-ikbar diffikultajiet sabiex wiehed ikun jaf jekk kienx hemm trasferiment ta' riżorsi tal-Istat iqumu meta l-Istati japprovaw mekkanizmi ta' intervent fil-ħajja ekonomika, u għalhekk ċerti kumpanniji jistgħu jiksbu vantaġġ selettiv. B'mod partikolari, iż-żona *griza* tirrispondi għal każijiet ta' intervent mill-Istat li, meta jmur lil hinn mill-adozzjoni ta' regolament ġenerali sempliċi tas-settur, ma humiex ekwivalenti għal trasferiment dirett ta' riżorsi. F'dan ir-rinviju iqum wiehed minn dawn il-każijiet, li għas-soluzzjoni tiegħu huwa meħtieġ li l-ewwel tiġi indirizzata l-ġurisprudenza kumplessa (u mhux dejjem lineari) tal-Qorti tal-Ġustizzja f'dan ir-rigward.

a) Il-ġurisprudenza tal-Qorti tal-Ġustizzja dwar trasferimenti indiretti ta' riżorsi tal-Istat: minn PreussenElektra sa Association Vent De Colère! et

108. L-intervent tal-Istat jew permezz ta' riżorsi tal-Istat jinkludi kemm l-għajnuna mogħtija direttament mill-Istat kif ukoll dik mogħtija minn organizzazzjonijiet pubbliċi jew privati stabbiliti jew innominati minnu sabiex jimmaniġġjaw l-għajnuna⁸⁰. Id-dritt tal-Unjoni ma jistax jippermetti li jkun hemm evażjoni tar-regoli dwar għajnuna mill-Istat billi sempliċiment jinholqu istituzzjonijiet awtonomi bir-responsabbiltà li jallokaw għajnuna⁸¹.

109. Miżura mill-Istat li tiffavorixxi ċerti kumpanniji jew ċerti prodotti ma titlifx in-natura tagħha ta' vantaġġ mingħajr ħlas minħabba l-fatt li tkun iffinanzjata, totalment jew parzjalment, minn taxxi imposti mill-awtorità pubblika u applikati lill-kumpanniji kkonċernati⁸².

110. Fil-fatt, l-Artikolu 107(1) TFUE jinkludi l-mezzi ekonomiċi kollha li jistgħu jużaw effettivament l-awtoritajiet pubbliċi sabiex isostnu lill-imprizi, irrispettivament minn jekk dawn il-mezzi jkunux tal-Istat b'mod permanenti jew le. Anki jekk l-ammonti korrispondenti għall-miżura inkwistjoni ma humiex fil-pussess permanenti tat-Teżor Pubbliku, il-fatt li jibqgħu b'mod kostanti taħt il-kontroll pubbliku, u, għalhekk, għad-dispożizzjoni tal-awtoritajiet nazzjonali kompetenti, huwa biżżejjed sabiex jiġu kklassifikati bħala "riżorsi tal-Istat"⁸³.

78 Sentenza tat-13 ta' Marzu 2001, PreussenElektra (C-379/98, EU:C:2001:160), punt 62.

79 Sentenzi tas-7 ta' Mejju 1998, Viscido *et* (C-52/97, C-53/97 u C-54/97, EU:C:1998:209), punti 13 u 14; u tat-30 ta' Novembru 1993, Kirsammer-Hack (C-189/91, EU:C:1993:907), punti 17 u 18.

80 Sentenzi tat-22 ta' Marzu 1977, Steinike & Weinlig (78/76, EU:C:1977:52), punt 21; tat-13 ta' Marzu 2001, PreussenElektra (C-379/98, EU:C:2001:160), punt 58; u tat-13 ta' Settembru 2017, ENEA (C-329/15, EU:C:2017:671), punt 23.

81 Sentenza tas-16 ta' Mejju 2002, Franza vs Il-Kummissjoni, "Stardust Marine" (C-482/99, EU:C:2002:294), punt 23.

82 Sentenza tat-22 ta' Marzu 1977, Steinike & Weinlig (78/76, EU:C:1977:52), punt 22.

83 Sentenzi tas-16 ta' Mejju 2002, Franza vs Il-Kummissjoni "Stardust Marine" (C-482/99, EU:C:2002:294), punt 37; tas-17 ta' Lulju 2008, Essent Netwerk Noord *et* (C-206/06, EU:C:2008:413), punt 70; tad-19 ta' Diċembru 2013, Association Vent De Colère! *et* (C-262/12, EU:C:2013:851), punt 21; u tat-13 ta' Settembru 2017, ENEA (C-329/15, EU:C:2017:671), punt 25.

111. Fir-rigward tas-settur tal-elettriku, fis-sentenza tad-19 ta' Diċembru 2013, Association Vent De Colère! *et*, il-Qorti tal-Ġustizzja ddikjarat li “l-fondi pprovduti permezz ta' kontribuzzjonijiet obbligatorji imposti mil-leġiżlazzjoni tal-Istat Membru, ġestiti u mqassma skont din il-leġiżlazzjoni jistgħu jiġu kkunsidrati bħala riżorsi tal-Istat fis-sens tal-Artikolu 107(1) TFUE, anki jekk huma ġestiti minn entitajiet distinti mill-awtorità pubblika”⁸⁴.

112. Minn din il-ġurisprudenza jirriżulta li dak li huwa konkluziv sabiex jiġi vverifikat jekk ir-riżorsi inkwistjoni humiex riżorsi tal-Istat fis-sens tal-Artikolu 107(1) TFUE huwa l-livell ta' intervent u tal-kontroll tal-awtoritajiet pubbliċi fuqhom.

113. In-nuqqas ta' kontroll tal-awtoritajiet pubbliċi jispjega l-fatt għaliex il-Qorti tal-Ġustizzja ma tikkunsidrax bħala għajnuna, pereżempju, każijiet fejn ir-riżorsi tal-membri f'korporazzjoni professjonali jintużaw sabiex jiffinanzjaw skop speċifiku fl-interess ta' dawn il-membri, li huwa l-fattur deċiżiv għal organizzazzjoni privata u li għandha għanijiet purament kummerċjali, li fir-rigward tagħhom l-Istat jaġixxi sempliċiment bħala mezz li jagħti natura obbligatorja lill-kontribuzzjonijiet introdotti mill-organizzazzjonijiet kummerċjali. Eżempji ta' dawn il-każijiet huma offruti fil-kawzi Pearle⁸⁵ u Doux Élevages⁸⁶.

114. In-nuqqas ta' kontroll mill-Istat fuq it-trasferimenti ta' riżorsi jispjega wkoll il-fatt li l-Qorti tal-Ġustizzja ma tikkunsidrax bħala għajnuna s-suppożizzjonijiet ta' regolamenti li jagħtu lok għar-ridistribuzzjoni finanzjarja minn entità privata għal oħra, mingħajr intervent addizzjonali mill-Istat. Fil-prinċipju, ma hemm l-ebda trasferiment ta' riżorsi tal-Istat jekk il-flus jgħaddu direttament minn entità privata għal oħra, mingħajr ma jgħaddu minn entità pubblika jew privata mahtura mill-Istat sabiex jimmaniġġjaw it-trasferiment⁸⁷.

115. Lanqas ma jkun hemm trasferiment ta' riżorsi tal-Istat meta l-kumpanniji, li fil-maġġor parti tagħhom huma privati, ma jkunux ġew ikkummissjonati mill-Istat Membru sabiex jimmaniġġjaw riżorsi tal-Istat, iżda jkollhom biss obbligu li jixtru billi jużaw ir-riżorsi finanzjarji tagħhom stess⁸⁸. Din hija l-ipoteżi tas-sentenza PreussenElektra, skont liema l-obbligu, impost minn Stat Membru fuq il-fornituri privati, li jakkwistaw bi prezzijiet minimi stabbiliti l-elettriku minn sorsi ta' enerġija rinnovabbli, ma jimplikax it-trasferiment dirett jew indirett ta' riżorsi tal-Istat favur il-kumpanniji li jipproduċu dan it-tip ta' elettriku, mingħajr ma tinbidel din iċ-ċirkustanza li d-dhul baxx tal-kumpanniji sugġetti għal dan l-obbligu x'aktarx li jikkawża tnaqqis fid-dhul mit-taxxa, peress li din il-konsegwenza hija inerenti fil-miżura⁸⁹. F'dak il-każ, il-kumpanniji affettwati (jiġifieri l-fornituri privati tal-elettriku) kienu marbutin b'obbligu li jakkwistaw tip speċifiku ta' elettriku bir-riżorsi finanzjarji tagħhom stess, iżda ma ġewx mahturin mill-Istat sabiex jimmaniġġjaw skema ta' għajnuna.

84 Sentenza tad-19 ta' Diċembru 2013 (C-262/12, EU:C:2013:851), punt 25; u tat-2 ta' Lulju 1974, L-Italja vs Il-Kummissjoni (173/73, EU:C:1974:71), punt 35.

85 Sentenza tal-15 ta' Lulju 2004, Pearle *et* (C-345/02, EU:C:2004:448), punt 41. F'din il-kawża, fir-rigward tal-finanzjament ta' kampanja ta' reklamar favur l-ottici, ir-riżorsi sabiex jithallas dan ir-reklamar ingabru minn kumpanniji privati, permezz ta' korporazzjoni professjonali taht il-liġi pubblika. Il-Qorti tal-Ġustizzja rrifjutat li kienu “riżorsi tal-Istat”, minhabba li din il-korporazzjoni “qatt ma [kellha] l-poter li [tuża] kif trid” l-imposti, “destinati speċifikament għall-finanzjament tal-[...] kampanja [ta' reklamar]”.

86 Sentenza tat-30 ta' Mejju 2013, Doux Élevage u Coopérative agricole UKL-ARREE (C-677/11, EU:C:2013:348), punt 36. F'din il-kawża, dwar ordni li estendiet għall-professjonisti kollha ftehim konkluziv fi hdan organizzazzjoni professjonali (fergħa agrkola tal-produzzjoni u t-trobbija tad-dundjani) li biha giet stabbilita kwotazzjoni sabiex tiffinanzja ishma komuni, deċiża minn dik l-organizzazzjoni msemmija, l-eżistenza ta' riżorsi tal-Istat ma gietx innnotata. L-awtoritajiet nazzjonali ma setgħux jużaw b'mod effettiv ir-riżorsi minn kontribuzzjonijiet bħal dawn sabiex jappoġġjaw lil ċerti kumpanniji, riżorsi li l-użu tagħhom kien jiġi deċiż mill-organizzazzjoni interprofessjonali għall-finijiet iddeterminati minnha. Dawn ir-riżorsi ma kinux kontinwament taht kontroll pubbliku jew għad-dispożizzjoni tal-awtoritajiet tal-Istat.

87 Sentenza tal-24 ta' Jannar 1978, Van Tiggele (82/77, EU:C:1978:10), punti 25 u 26.

88 Sentenzi tas-17 ta' Lulju 2008, Essent Netwerk Noord *et* (C-206/06, EU:C:2008:413), punt 74; tad-19 ta' Diċembru 2013, Association Vent De Colère! *et* (C-262/12, EU:C:2013:851), punt 35; u tat-13 ta' Settembru 2017, ENEA (C-329/15, EU:C:2017:671), punt 26.

89 Sentenza tat-13 ta' Marzu 2001, PreussenElektra (C-379/98, EU:C:2001:160), punti 59 sa 62. Ara wkoll is-sentenza tal-5 ta' Marzu 2009, UTECA (C-222/07, ECLI:EU:C:2009:124), punti 43 sa 47, dwar kontribuzzjonijiet obbligatorji imposti fuq ix-xandara favur produzzjoni tal-films li ma jinvolvox trasferiment ta' riżorsi tal-Istat.

116. Il-Qorti tal-Ġustizzja lanqas ma kkunsidrat li hemm kontroll mill-Istat (u, għalhekk, trasferiment ta' riżorsi tal-Istat) fil-mekkanizmu Pollakk li impona fuq il-fornituri l-obbligu li jbigħu sehem ta' elettriku prodott permezz ta' koġenerazzjoni, ekwivalenti għal 15 % annwali lill-konsumaturi finali⁹⁰.

117. Madankollu, il-kontroll mill-Istat jerga' jiffaċċa u jkun hemm trasferiment ta' riżorsi mill-Istat meta l-ammonti mhallsin mill-individwi jsiru permezz ta' entità pubblika jew privata mahtura sabiex tgħaddihom lill-benefiċjarji. Hekk għara fil-kawża Essent Netwerk Noord, fejn entità privata rċeviet il-kompitu, bil-liġi, li titlob prezz addizzjonali (miżata) tal-elettriku, f'isem l-Istat, bid-dmir li tgħaddih lill-benefiċjarji mingħajr ma kienet awtorizzata li tuża l-ammont tiegħu għal skopijiet oħra apparti dawk indikati fil-liġi. L-ammont totali ta' dik il-miżata (li l-Qorti tal-Ġustizzja ddecidiet li kienet ikklassifikata bħala taxxa) kien taht kontroll pubbliku, li kien biżżejjed sabiex jikkwalifika bħala riżorsi tal-Istat⁹¹.

118. Il-Qorti tal-Ġustizzja kkunsidrat ukoll il-kontroll mill-Istat fil-kawża Vent de Colère! et, fejn kien hemm mekkanizmu, iffinanzjat mill-konsumaturi finali kollha, li kkumpensa kompletament l-ispejjeż żejda mhallsa minn kumpanniji sugġetti għal obbligu li jixtru elettriku gġenerat mill-enerġija eolika (bi prezz oghla mill-prezz tas-suq). Kien hemm intervent permezz ta' riżorsi tal-Istat, anki meta dan il-mekkanizmu kien ibbażat, parzjalment, fuq trasferiment dirett ta' riżorsi fost entitajiet privati⁹².

119. Is-sentenza tal-Qorti tal-Ġustizzja fil-kawża Elcogás hija fuq l-istess linja, li fiha gie diskuss “jekk l-ammonti attribwiti lil kumpannija privata li tipproduċi l-elettriku li huma ffinanzjati mill-grupp ta' utenti finali tal-elettriku stabbiliti fit-territorju nazzjonali jikkostitwixxux intervent tal-Istat jew permezz ta' riżorsi tal-Istat”⁹³.

120. Ir-risposta tal-Qorti tal-Ġustizzja kienet li l-mekkanizmu ta' kumpens għall-ispejjeż żejda li l-kumpannija bbenefikat minnhom (iffinanzjat mit-tariffa finali tal-elettriku applikata lill-konsumaturi Spanjoli kollha u lill-utenti tan-netwerks tat-trasport u d-distribuzzjoni fit-territorju nazzjonali) għandu jinftehem bħala intervent mill-Istat jew permezz ta' riżorsi tal-Istat, skont it-tifsira tal-Artikolu 107(1) TFUE. F'dan ir-rigward, ma kienx hemm “każ [...] li l-kwantitajiet intizi sabiex ipaċu l-ispejjeż eċċessivi ma joriġinawx minn supplement speċifiku tat-tariffa tal-elettriku u li l-mekkanizmu ta' finanzjament inkwistjoni ma jaqax strettament taht il-kategorija ta' taxxa, hlas fiskali jew tariffa parafiskali skont id-dritt nazzjonali”⁹⁴.

121. Dan il-kontroll pubbliku huwa prezenti wkoll u, għalhekk, il-Qorti tal-Ġustizzja tqishom bħala riżorsi tal-Istat, fid-dhul iġġenerat, skont l-iskema Daniża, sabiex tiġi kkumpensata l-kumpannija pubblika (TV2 Reklame) għall-għajjnuna li timmanigġja u li tikkonsisti fid-dritt li tikkummerċjalizza l-ispazju tar-reklamar ta' TV2⁹⁵.

90 Sentenza tat-13 ta' Settembru 2017, ENEA (C-329/15, EU:C:2017:671), punti 27 sa 30. L-awtorità Pollakka kompetenti awtorizzat it-tariffi massimi tal-bejgħ tal-elettriku lill-utenti finali b'tali mod li l-oneru finanzjarju li jirrizulta minn dan l-obbligu ta' xiri ma setax sistematikament jingħadda mill-imprizi fuq l-utenti finali. Għaldaqstant, f'ċerti ċirkustanzi, il-fornituri tal-elettriku kienu jiksbu l-elettriku prodott mill-koġenerazzjoni bi prezz oghla minn dak applikat fil-kuntest tal-bejgħ lill-utenti finali, u dan iwassal għal spiża addizzjonali għalihom. L-impossibbiltà ta' impatt shiħ tal-ispiza addizzjonali fuq il-konsumatur finali, fil-kontribuzzjoni obligatorja imposta mill-Istat Membru sabiex tiffinanzjah, jew saħansitra mekkanizmu għall-kumpens shiħ, wassal lill-Qorti tal-Ġustizzja tiddeciedi li l-kumpanniji tal-provvista ma kinux mahturin mill-Istat sabiex jamministraw riżorsi tal-Istat, iżda li ffinanzjaw l-obbligu ta' xiri li jaqa' fuqhom bir-riżorsi tagħhom stess.

91 Sentenza tas-17 ta' Lulju 2008, Essent Netwerk Noord (C-206/06, EU:C:2008:413), punti 69 sa 75.

92 Sentenza tad-19 ta' Dicembru 2013, Association Vent de Colère et (C-262/12, EU:C:2013:851), punti 25 u 26.

93 Digriet tat-22 ta' Ottubru 2014 (C-275/13, mhux ippubblikat, EU:C:2014:2314), punt 20.

94 *Ibidem*, punti 30 u 31. Din tal-aħħar tista' tkun rilevanti sabiex tingheleb l-oġġezzjoni (imsemmija fil-premessa 116 tad-Deciżjoni 2015/1585) li tgħid li “s-soprataxxa tal-EEG ma kinitx tikkostitwixxi kontribuzzjoni speċjali (Sonderabgabe) (Sonderabgabe) skont it-tifsira tal-liġi kostituzzjonali Ġermaniża, minhabba li r-rikavati mis-soprataxxa tal-EEG ma kinux allokati għall-baġit tal-Istat u minhabba li l-awtoritajiet pubbliċi ma kellhomx il-fondi għad-dispożizzjoni tagħhom, lanqas indirettament”.

95 Sentenza tad-9 ta' Novembru 2017, Il-Kummissjoni vs TV2 Danmark (C-656/15 P, EU:C:2017:836), punti 59 u 63. F'din il-kawża, żewġ kumpanniji pubbliċi (TV2 Reklame u Fondo TV2) ġew mahluqa, ikkontrollati u inkarigati sabiex jamministraw id-dhul mill-kummerċjalizzazzjoni tal-ispazju tar-reklamar ta' kumpannija pubblika oħra (TV2/Danmark) mill-Istat Daniż. Dan id-dhul kien dejjem taht il-kontroll u għad-dispożizzjoni tal-Istat, li l-Ministeru tal-Kultura tiegħu kellu l-possibbiltà li jiddeciedi li dawn kellhom jintużaw għal skopijiet oħra, differenti mit-trasferiment tagħhom għall-Fondo TV2.

b) It-trasferiment tar-rizorsi tal-Istat f'din il-kawża

122. Skont il-Gvern Ġermaniż u l-kumpanniji rikorrenti, is-sovrataxxa tal-EEG u l-limitazzjoni tagħha għal ċerti kumpanniji enerġivori huma mekkaniżmi stabbiliti bil-liġi, iżda ma jinvolvux it-trasferiment ta' rizorsi tal-Istat u lanqas ma huma suġġetti għall-kontroll tal-awtoritajiet Ġermaniżi. Fl-opinjoni tiegħu, dan il-mekkanizmu jaqa' taħt il-ġurisprudenza PreussenElektra, minhabba li l-Liġi tal-EEG 2012 ma għamlitx tibdil sostanzjali fir-rigward tal-legiżlazzjoni Ġermaniża tal-1990, li l-Qorti tal-Ġustizzja ma kkunsidratx bħala għajnuna mill-Istat.

123. Għall-kuntrarju, il-Kummissjoni, kif għamlet fid-Deciżjoni 2015/1585, issostni li hemm trasferiment ta' rizorsi favur kumpanniji li jagħmlu użu estensiv mill-enerġija, taħt il-kontroll tal-awtoritajiet Ġermaniżi. Fl-opinjoni tagħha, dan huwa mekkaniżmu għall-promozzjoni ta' enerġiji rinnovabbli differenti minn dak analizzat fis-sentenza PreussenElektra u li pjuttost jinftehem aħjar mill-impjegati fi Stati Membri oħra (il-Belġju, Franza, Spanja, l-Awstrija), li l-Qorti tal-Ġustizzja kklassifikat bħala għajnuna mill-Istat, minhabba li dan jissoponi fluss ta' rizorsi taħt il-kontroll tal-Awtoritajiet, favur ċerti kumpanniji⁹⁶.

124. L-analiżi tal-ġurisprudenza tal-Qorti tal-Ġustizzja f'din il-kwistjoni twassalni sabiex niehu l-pożizzjoni tal-Kummissjoni. Bħala punt ta' tluq, nixtieq infakkar li s-sovrataxxa tal-EEG, miġbura u amministrata mill-ĠNT, giet stabbilita mill-awtoritajiet Ġermaniżi sabiex tkopri l-ispejjeż iġġenerati mit-tariffi rregolati u l-primjum tas-suq, skont il-Liġi tal-EEG 2012, li kienu jiggarrantixxu lill-produtturi tal-elettriku ekoloġiku (EEG) prezz oġhla minn dak tas-suq. Għaldaqstant, is-sovrataxxa tal-EEG hija parti minn politika tal-Istat Ġermaniż maħsuba għas-sostenn tal-produtturi tal-elettriku EEG, stabbilita mil-Liġi tal-EEG 2012 u r-regolamenti sussidjarji tagħha. Permezz tat-tnaqqis ta' din is-sovrataxxa favur ċerti kumpanniji enerġivori tas-settur tal-manifattura kien qieghed jipprova jittaffa l-impatt tal-ispiża ta' tali sostenn fil-baġits rispettivi tagħhom.

125. L-elementi ewlenin li juru l-kontroll tal-awtoritajiet Ġermaniżi dwar ir-rizorsi iġġenerati mis-sovrataxxa tal-EEG (inkluż it-tnaqqis tagħha favur ċerti kumpanniji enerġivori) u, għalhekk, in-natura tagħha ta' "rizorsi tal-Istat" huma:

- in-natura pubblika ta' dawn ir-rizorsi;
- il-ġestjoni tas-sovrataxxa tal-EEG mill-ĠNT, taħt obbligu legali; u
- l-kontroll amministrattiv tal-awtoritajiet Ġermaniżi fuq is-sovrataxxa tal-EEG u fuq il-limitazzjoni tagħha għal ċerti kumpanniji enerġivori.

1) In-natura pubblika tar-rizorsi miksuba bis-sovrataxxa tal-EEG u t-tnaqqis tal-ammont tagħha għall-kumpanniji enerġivori

126. Il-produtturi tal-elettriku iġġenerat minn sorsi rinnovabbli għandhom l-assigurazzjoni li dan jinxtara b'mod preferenzjali, kif ukoll li jingabar il-ħlas tiegħu (permezz ta' primjums stabbiliti legalment) mill-operaturi ta' netwerks ta' distribuzzjoni lokali. Dawn jittrasferixxu l-elettriku minn enerġija rinnovabbli lil ĠNT, li huma obbligati jhallsuhom il-primjums imħallsa. Is-sovrataxxa tal-EEG hija kkalkolata abbażi tal-kummerċjalizzazzjoni tal-elettriku fil-borża elettrika. Imbagħad, is-sovrataxxa tal-EEG titqassam b'mod purament finanzjarju bejn il-ĠNT u dawn jghadduha fuq il-kumpanniji li jipprovdu elettriku lill-konsumaturi finali.

⁹⁶ Sentenzi tas-17 ta' Lulju 2008, Essent Netwerk Noord *et* (C-206/06, EU:C:2008:413); u tad-19 ta' Diċembru 2013, Association Vent De Colère! *et*, C-262/12, EU:C:2013:851; id-digriet tat-22 ta' Ottubru 2014, Elcogás (C-275/13, EU:C:2014:2314); u s-sentenza tal-Qorti Ġenerali tal-11 ta' Diċembru 2014, L-Awstrija vs Il-Kummissjoni (T-251/11, EU:T:2014:1060).

127. L-impatt tas-sovrataxxa tal-EEG huwa deċiżjoni kummerċjali tal-kumpanniji fornituri, iżda *de facto* titwettaq b'mod sistematiku u hija konsistenti mal-għan sottostanti tal-Liġi tal-EEG 2012. Il-limitazzjoni tas-sovrataxxa għal ċerti kumpanniji enerġivori hija kkompensata minn zieda korrelattiva għall-bqija tal-konsumaturi⁹⁷, jiġifieri, għal dawk li ma jibbenefikawx minn din il-limitazzjoni.

128. Skont il-Gvern Ġermaniż u l-kumpanniji rikorrenti, is-sovrataxxa tal-EEG (u, għalhekk, il-limitazzjoni tagħha) tinvolvi biss il-mobilizzazzjoni ta' riżorsi privati bejn kumpanniji privati wkoll, li r-relazzjonijiet tagħhom huma suġġetti għad-dritt ċivili, fuq bażi kuntrattwali sempliċi. Din hija sistema fejn jiġi stabbilit, bil-liġi, prezz minimu għall-bejgħ ta' prodott minn kumpanniji privati.

129. Jiena ma naqbilx ma' dan l-argument, minhabba li s-sovrataxxa tal-EEG ma hijiex ir-riżultat ta' inizzjattiva sempliċi tal-ĠNT, iżda ta' applikazzjoni tal-liġi Ġermaniża, li identifikat lill-benefiċjarji tal-vantaġġ (produtturi tal-elettriku EEG u ċerti kumpanniji enerġivori), dawk li jissejġu "kriterji ta' eligibbiltà" u l-livell ta' għajjnuna, bil-għan li jingabru r-riżorsi finanzjarji sabiex ikopru l-ispejjeż ta' sostenn għall-elettriku EEG.

130. Il-ĠNT ma humiex liberi sabiex jimponu s-sovrataxxa tal-EEG li jixtiequ u l-awtoritajiet Ġermaniżi jissorveljaw il-kalkolu, il-ġbir u l-ġestjoni tagħha, kif ukoll il-limitazzjoni applikabbli għall-kumpanniji enerġivori, li tiddependi fuq att amministrattivi preċedenti. Id-dispożizzjonijiet li jirregolaw dik is-sovrataxxa jggarantixxu li, permezz tagħha, tinkiseb kopertura finanzjarja suffiċjenti sabiex jithallas l-appoġġ għall-elettriku tal-EEG, inkluż it-tnaqqis favur il-kumpanniji enerġivori. Dawn id-dispożizzjonijiet ma jippermettux il-ġbir ta' dħul addizzjonali, lil hinn mill-kopertura ta' dawn l-ispejjeż, u l-ĠNT ma jistgħux jużaw is-sovrataxxa tal-EEG sabiex jiffinanzjaw tip ieħor ta' attività.

131. Il-finanzjament tas-sovrataxxa tal-EEG, kif ukoll il-limitazzjoni tagħha, ġew imfassla b'tali mod li l-ispejjeż tal-appoġġ tal-produzzjoni tal-elettriku tal-EEG jgħaddu fl-għamla ta' kaskata fuq il-partecipanti fis-suq tal-elettriku Ġermaniż. Kif diġà għidt, ir-raġunament wara s-sistema huwa li:

- il-konsumaturi finali tal-elettriku jhallsu s-sovrataxxa tal-EEG, bit-tnaqqis tal-impatt tagħha favur ċerti kumpanniji enerġivori;
- il-produtturi tal-elettriku ekoloġiku jirċievu l-appoġġ finanzjarju korrispondenti; u
- l-kumpanniji tad-distribuzzjoni lokali, l-ĠNT u l-kumpanniji fornituri huma responsabbli sabiex jgħaddu l-ammont tas-sovrataxxa tal-EEG, dejjem taħt il-kontroll tal-awtoritajiet Ġermaniżi.

132. In-natura tas-sovrataxxa tal-EEG, għalhekk, hija dik ta' riżorsi tal-istat li permezz tagħhom tiġi appoġġjata l-produzzjoni tal-elettriku ekoloġiku, u mhux dik ta' sempliċi riżorsi privati tal-kumpanniji u tal-konsumaturi, li jistgħu jinnegozjaw bejniethom.

133. Ma huwiex ostakolu għal din in-natura jekk, fil-Ġermanja, ma jkunx hemm korp pubbliku maħtur speċifikament sabiex jamministra dawn ir-riżorsi, liema kompitu huwa attribwit lill-aġenti tas-suq tal-elettriku (partikolarment, kollettivament, lill-ĠNT). Kif diġà fakkart, skont il-Qorti tal-Ġustizzja, sabiex ikun hemm trasferiment ta' riżorsi tal-Istat fi hdan it-tifsira tal-Artikolu 107 TFUE ma huwiex neċessarju li dawn ikunu joriġinaw mill-baġit jew mill-assi tal-Istat, jew li jingabru, diretti mill-ġdid u amministrati minn korp pubbliku.

97 Dan huwa ddikjarat fil-premessa 54 tad-Deċiżjoni 2015/1585: "L-Assoċjazzjoni Ġermaniża tal-Konsumaturi tal-Enerġija (Bund der Energieverbraucher), li għall-ewwel kienet ilmentat mal-Kummissjoni dwar l-Att tal-EEG 2012, saħqet li t-tnaqqis fis-soprataxxa tal-EEG jikkostitwixxi għajjnuna mill-Istat, [...] lill-utenti li jagħmlu użu intensiv mill-enerġija u li jagħmel hsara lil dawk l-intrapriżi u konsumaturi Ġermaniżi li jkollhom iħallsu soprataxxa tal-EEG oghla minghajr ma jibbenefikaw minn tnaqqis simili."

134. Huwa biżżejjed, sabiex ikollhom natura ta' riżorsi tal-Istat, li jiġu pprovduti minn xi individwi oħrajn, sabiex jaslu għand il-benefiċjarji finali tal-għajnuna, anki taht il-ġestjoni ta' entitajiet differenti tal-awtorità pubblika, sakemm it-trasferiment tar-riżorsi ekonomiċi (f'dan il-każ, mill-konsumaturi finali għall-kumpanniji li jipproduċu elettriku ekoloġiku) jitwettaq permezz ta' impożizzjoni legali u taht kontroll amministrattiv. Dan huwa l-mekkanizmu ta' għajnuna previst fil-Liġi tal-EEG 2012, li jidherli li huwa simili għal dawk li wasslu għall-ġurisprudenza Association Vent De Colère! *et*⁹⁸.

135. Il-pjan tal-iskema ta' għajnuna kien il-leġizlatur Ġermaniż li stabbilixxih, u għalhekk din ma hijiex sitwazzjoni paragonabbli għal dik tas-sentenza Doux Élevage⁹⁹. Barra minn hekk, dawn l-ammonti għandhom destinazzjoni stabbilita mil-leġizlatur stess (l-appoġġ għall-produzzjoni tal-elettriku EEG) u l-użu tagħhom ma huwiex deċiż fid-diskrezzjoni tal-ĠNT¹⁰⁰.

136. Kuntrarjament għal dak li jsostnu l-Gvern Ġermaniż u l-kumpanniji rikorrenti, il-każ ikkunsidrat hawn ma huwiex paragonabbli ma' dak tas-sentenza PreussenElektra. F'din tal-aħħar, il-Qorti tal-Ġustizzja qieset li l-possibbiltà, ipprovduta fil-leġizlazzjoni Ġermaniża, li l-kumpanniji li jipproduċu elettriku minn sorsi rinnovabbli jbigħuh bi prezz oghla mill-prezz tas-suq ma kinitx tinvolvi l-mobilizzazzjoni ta' riżorsi tal-Istat. Id-differenzi bażiċi bejn iż-żewġ kawżi huma, fil-fehma tiegħi, dawn li ġejjin:

- Fi PreussenElektra, il-kumpanniji privati ma kinux obbligati mil-liġi li jamministraw ir-riżorsi tal-Istat, iżda kellhom l-obbligu li jixtru l-enerġija billi jużaw ir-riżorsi finanzjarji tagħhom stess¹⁰¹. Għall-kuntrarju, l-obbligu tar-remunerazzjoni addizzjonali tal-produtturi tal-elettriku EEG, li huwa r-responsabbiltà tal-ĠNT ma jiġix issodisfatt permezz tar-riżorsi finanzjarji tagħhom stess, iżda permezz tas-sovrataxxa tal-EEG, li l-ammont tagħha huwa allokat esklużivament għall-finanzjament tas-sistemi ta' appoġġ u ta' kumpens implementati mil-Liġi tal-EEG 2012.
- Fil-mekkanizmu kkunsidrat fi PreussenElektra, ma kienx hemm sistema ta' kumpens, filwaqt li, permezz tal-Liġi tal-EEG 2012, l-Istat jiggarrantixxi lill-operaturi privati li jipproduċu elettriku ekoloġiku il-kopertura sħiħa tal-ispejjeż addizzjonali li jgarrbu u jippermetti li dawn jithallsu bis-sħiħ mill-konsumaturi.
- Il-Liġi tal-EEG 2012 tistabbilixxi s-sovrataxxa tal-EEG (bil-limitazzjoni għal ċerti kumpanniji enerġivori fis-settur tal-manifattura) filwaqt li tikkunsidra l-impatt b'effett ta' kaskata tagħha, assigurata mill-ĠNT, b'tali mod li l-ammont globali tagħha jkun imħallas *de facto* mill-konsumaturi fil-fatturi tagħhom u jirċevuh il-produtturi tal-elettriku tal-EEG. Din iċ-ċirkustanza, għall-kuntrarju, ma kinitx preżenti fil-kawża PreussenElektra.

137. Dawn il-karatteristiċi tas-sistema tal-kawża jwasslu sabiex ma tistax tiġi kklassifikata bħala sempliċi mekkanizmu għall-iffissar tal-prezz tal-bejgħ minimu ta' prodott (elettriku tal-EEG) bejn kumpanniji privati, fis-sens tas-sentenzi PreussenElektra u Van Tiggele. Għall-kuntrarju, hija skema iktar globali ta' promozzjoni tal-enerġiji rinnovabbli li l-produtturi tagħhom jingħataw garanzija ta' fluss ta' riżorsi tal-Istat, li jkunu ġejjin finalment mill-konsumaturi finali, li jamministraw b'mod ċentrali l-ĠNT taht il-kontroll u l-monitoraġġ ta' tliet awtoritajiet Ġermaniżi, jiġifieri, il-Bundesnetzagentur (l-Aġenzija Federali tan-Networks, iktar 'il quddiem "BNetzA"), il-BAFA u l-Umweltbundesamt (l-Aġenzija għall-Ambjent). Se nirreferi għal dawn il-kompiti iktar tard.

98 Sentenzi tad-19 ta' Diċembru 2013, Association Vent De Colère! *et* (C-262/12, EU:C:2013:851), punt 25; u tas-17 ta' Lulju 2008, Essent Netwerk Noord *et* (C-206/06, EU:C:2008:413), punt 70; u d-digriet tad-22 ta' Ottubru 2014, Elcogás (C-275/13, EU:C:2014:2314), punt 32.

99 Sentenza tat-30 ta' Mejju 2013, Doux Élevage u Coopérative agricole UKL-ARREE (C-677/11, EU:C:2013:348).

100 Sentenza tal-15 ta' Ġunju 2006, Air Liquide Industries Belgium (C-393/04 u C-41/05, EU:C:2006:403), punt 46 u l-ġurisprudenza ċċitata.

101 Ara, f'dan ir-rigward, is-sentenza tad-19 ta' Diċembru 2013, Association Vent De Colère! *et* (C-262/12, EU:C:2013:851), punt 35.

2) *L-obbligu legali tal-ĠNT li jamministraw is-sovrataxxa tal-EEG u t-tnaqqis tagħha għall-kumpanniji energivori*

138. Il-Gvern Ġermaniż u l-kumpanniji rikorrenti jiċhdu, kuntrarjament għall-evalwazzjoni li tinsab fid-Deciżjoni 2015/1585, li t-l-ĠNT ġew innominati kollettivament sabiex jamministraw riżors tal-Istat. Fl-opinjoni tiegħu, l-operaturi differenti affettwati mil-Liġi tal-EEG 2012, l-istess bħall-bqija tal-aġenti ekonomiċi, huma limitati sabiex ihallsu bejniethom il-krediti privati li jirriżultaw mid-drittijiet mogħtija mil-leġislazzjoni. B'hekk, issir distinzjoni mill-korpi pubbliċi jew privati li l-intervent tagħhom fil-mekkanizmi ta' għajjnuna għall-elettriku tal-EEG ġie analizzat fis-sentenza *Association Vent De Colère!* et.

139. Għall-kuntrarju, jiena naħseb li l-ĠNT huma neċessarjament obligati jamministraw is-sovrataxxa tal-EEG (inkluż it-tnaqqis tagħha għal kumpanniji energivori) abbażi tad-dmir impost mil-Liġi tal-EEG 2012, fejn isiru l-punt fokali tal-funzjonament tas-sistema ta' appoġġ għall-elettriku EEG. Dan huwa dedott mill-funzjonijiet previsti, b'mod partikolari, fl-Artikoli 34 sa 39 tal-Liġi tal-EEG 2012¹⁰².

140. Is-sovrataxxa tal-EEG tirriżulta f'riżorsi allokatu għal finijiet li ġew iddefiniti preċedentement u esklużivament mil-leġislatur Ġermaniż, li l-ġbir tagħhom jeħtieġ l-intervent ta' ċerti intermedjarji, responsabbli għall-ġbir u l-ġestjoni tagħhom. Dawn l-ammonti huma suġġetti għal kontabbiltà separata, u ma humiex inklużi fil-baġit ġenerali tal-ĠNT u lanqas ma jithallew għad-diskrezzjoni tagħhom. Il-ĠNT huma ġustament responsabbli, bis-saħħa ta' mandat tal-Istat, sabiex jiffacilitaw il-fluss finanzjarju mill-konsumaturi finali għall-produtturi, fil-qafas ta' obbligu li ġie legalment impost fuqhom. Għaldaqstant, huma ma jhallsux krediti privati, iżda jamministraw, taħt is-superviżjoni mill-Istat, sovrataxxa li n-natura tagħha hija ta' dritt pubbliku.

102 Skont il-premessa 106 tad-Deciżjoni 2015/1585, il-ĠNT għandhom:

“jixtru l-elettriku EEG prodott fiż-zona tagħhom, jew direttament minghand il-produttur meta jkun direttament konness mal-linja ta' trażmissjoni jew inkella minghand l-operaturi tas-sistema tad-distribuzzjoni (DSOs) b'tariffi garantiti jew ihallsu l-primjum tas-suq. Dan iwassal biex kemm l-elettriku EEG, kif ukoll il-piż finanzjarju tal-appoġġ ipprovdut mill-Att tal-EEG 2012 jiġu centralizzati fil-livell ta' kull wiehed mill-erba' TSOs,

japplikaw il-privileġġ tal-elettriku ekoloġiku għall-fornituri li jistaqsu għalih u jissodisfaw il-kundizzjonijiet rilevanti stabbiliti f'§ 39(1) tal-Att tal-EEG 2012,

jaġġustaw bejniethom l-ammont ta' elettriku EEG sabiex kull wiehed minnhom ikun jista' jixtri l-istess proporzjon ta' elettriku EEG,

ibighu l-elettriku EEG fis-suq spot skont ir-regoli definiti fl-Att tal-EEG 2012 u d-dispożizzjonijiet ta' implimentazzjoni tiegħu, haġa li jistgħu jagħmlu b'mod kongunt,

jikkalkolaw b'mod kongunt l-elettriku EEG, li għandu jkun l-istess għal kull kWh ikkonsmat fil-Ġermanja, bhala d-differenza bejn id-dhul mill-bejgħ tal-elettriku EEG u n-nefqa marbuta max-xiri tal-elettriku EEG,

jippubblikaw b'mod kongunt is-soprataxxa tal-EEG f'format speċifiku fuq sit elettroniku kongunt,

jippubblikaw ukoll l-informazzjoni aggregata dwar l-elettriku EEG,

iqabblu s-soprataxxa tal-EEG imbassa ma' dik li suppost kien hemm fil-verità f'sena partikolari u jadattaw is-soprataxxa għas-sena ta' wara,

jippubblikaw il-previżjonijiet għal bosta snin bil-quddiem,

jippubblikaw il-previżjonijiet għal bosta snin bil-quddiem,

izommu (kull wiehed minnhom) il-flussi finanzjarji kollha (nefqa u dhul) marbuta mal-Att tal-EEG 2012 f'kontijiet bankarji separati.”

3) *Il-kontroll tal-awtoritajiet Ġermaniżi fuq is-sovrataxxa tal-EEG*

141. Il-Gvern Ġermaniż u l-kumpanniji rikorrenti jargumentaw li s-setgħat tal-awtoritajiet pubbliċi, b'mod partikolari l-BNetzA u l-BAFA, huma wisq limitati sabiex ikunu jistgħu jeżerċitaw kontroll sostanzjali fuq is-sovrataxxa tal-EEG (u, għalhekk, fuq il-limitazzjoni favur il-kumpanniji enerġivori). Skont il-Ġermanja, ir-regoli tal-Liġi tal-EEG 2012 fir-rigward tal-metodu għall-kalkolu tas-sovrataxxa, ir-rekwiziti tat-trasparenza, kif ukoll is-supervizjoni mwettqa mill-BNetzA, huma mmirati biss lejn il-prevenzjoni ta' arrikkiment ingust minn wieħed mill-operaturi privati tul il-linja tal-ħlas.

142. Madankollu, l-awtoritajiet Ġermaniżi ma jissorveljawx biss il-legalità tal-azzjonijiet tal-operaturi involuti fil-ġbir tas-sovrataxxa tal-EEG iżda wkoll, jekk meħtieġ, jimponu multi (BNetzA) jew jivverifikaw id-dritt ta' kumpannija enerġivora li tibbenefika minn tnaqqis fis-sovrataxxa (BAFA). Il-kontroll u s-supervizjoni amministrattiva tas-sovrataxxa EEG, fil-fehma tiegħi, huma innegabbli.

143. B'mod speċifiku, skont l-Artikolu 61 tal-EEG 2012, il-BNetzA, fil-kuntest tal-funzjonijiet ta' sorveljanza tagħha, għandha tivverifika li l-ĠNT ibiġġu l-elettriku EEG b'mod konformi mad-dispożizzjonijiet tal-Artikolu 37 tal-istess liġi, kif ukoll li jiddeterminaw, jistabbilixxu, jipubblikaw u jiffatturaw lill-fornituri tal-elettriku bis-sovrataxxa tal-EEG, filwaqt li josservaw ir-rekwiziti legali u regolamentari. Min-naħa l-oħra, b'mod konformi mal-Artikolu 48 tal-Liġi tal-EEG 2012, il-ĠNT jissottomettu lill-BNetzA d-data użata għall-mekkanizmu ta' kumpens¹⁰³.

144. Il-BNetzA għandha setgħat ta' infurzar u kompiti relatati mal-entrati differenti ta' dħul u nefqa li l-ĠNT huma permessi li jinkludu fil-kalkolu tas-sovrataxxa tal-EEG. Dik l-aġenzija tista' tadotta deċiżjonijiet ta' infurzar sabiex tikkoreġi l-livell ta' sovrataxxa tal-EEG, u timponi multi fuq l-operaturi involuti fis-sistema, bil-għan li tinforza l-Liġi tal-EEG 2012.

145. Fir-rigward tal-kumpanniji enerġivori, l-azzjoni amministrattiva hija importanti bl-istess mod: dawn il-kumpanniji għandhom jipprovdu lill-Ministeru kompetenti l-informazzjoni neċessarja sabiex ikun jista' jivverifika jekk l-għanijiet segwiti taħt l-Artikolu 40 tal-Liġi tal-EEG 2012 humiex jiġu ssodisfatti. Il-BNetzA għandha tiżgura li s-sovrataxxa tal-EEG titnaqqas biss għal fornituri tal-elettriku li jissodisfaw il-kundizzjonijiet tal-Artikolu 39 tal-Liġi tal-EEG 2012. Barra minn hekk, il-BAFA tiddeċiedi jekk il-kumpanniji enerġivori li jkun talbuha humiex intitolati li jhallsu biss sovrataxxa tal-EEG limitata, liema deċiżjoni tista' tiġi kkontestata quddiem il-qrati Ġermaniżi amministrattivi u mhux ċivili.

146. Fid-dawl ta' din il-lista, li ma hijiex eżawrjenti, tas-setgħat ta' supervizjoni u kontroll tal-awtoritajiet Ġermaniżi fuq ir-rizorsi miġbura permezz tas-sovrataxxa tal-EEG, ma narax li hemm raġunijiet suffiċjenti sabiex jiġi deċiż li d-Deciżjoni 2015/1585 hija invalida minħabba tikkonferma li dawn ir-rizorsi huma taħt il-kontroll ta' dawk l-awtoritajiet tal-Istat.

147. Għalhekk, jiena naħseb li l-limitazzjoni tas-sovrataxxa tal-EEG kif applikata fuq il-kumpanniji rikorrenti, tinvolvi trasferiment ta' rizorsi tal-Istat favur tagħhom, fis-sens tal-Artikolu 107(1) TFUE.

¹⁰³ Skont il-premessa 39 tad-Deciżjoni 2015/1585, BNetzA għandha tiżgura li:

“it-TSOs ibiġġu fis-suq spot l-elettriku li għalih it-tariffi garantiti jithallsu b'konformità mar-regoli applikabbli,

it-TSOs jiddeterminaw, jistabbilixxu u jipubblikaw is-soprataxxa tal-EEG kif suppost,

it-TSOs jitolbu ħlas xieraq lill-fornituri tal-elettriku għas-soprataxxa tal-EEG,

il-primjums u t-tariffi garantiti jintalbu kif suppost mill-operaturi tan-network lit-TSOs. [...]”.

V. Konkluzjoni

148. Fid-dawl tal-kunsiderazzjonijiet preċedenti, nipproponi li l-Qorti tal-Ġustizzja:

- “1) Tiddikjara inammissibbli d-domanda preliminari magħmula mill-Verwaltungsgericht Frankfurt am Main (il-Qorti Amministrattiva ta’ Frankfurt am Main, il-Ġermanja).
- 2) Sussidjarjament, tiddeciedi li, f’dan il-każ, ma kienx hemm elementi li jippermettu d-dikjarazzjoni tal-invalidità tad-Deciżjoni tal-Kummissjoni (UE) 2015/1585 tal-25 ta’ Novembru 2014 dwar l-iskema ta’ għajnuna SA.33995 (2013/C) (ex 2013/NN) [implementata mill-Ġermanja għall-appoġġ tal-elettriku rinnovabbli u tal-utenti li jagħmlu użu estensiv mill-enerġija], f’dak li għandu x’jaqsam mat-tnaqqis, favur ċerti kumpanniji li jagħmlu użu estensiv mill-enerġija eletrica, tas-sovrataxxa ġenerali stabbilita mil-leġislazzjoni Ġermaniża”.